



**ព្រះរាជក្រម**

**យើង**


នស/រកម/០៦១៣/០០៤

**ព្រះករុណាព្រះបាទសម្តេចព្រះបរមនាថ នរោត្តម សីហមុនី**  
**សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ**  
**ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា**  
**ខេមរាស្រីពិរាស្ត្រ ព្រះចៅក្រុងកម្ពុជាធិបតី**

- បានទ្រង់យល់ រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ ព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ ព្រះរាជក្រមលេខ ០២/នស/៩៨ ចុះថ្ងៃទី២០ ខែកក្កដា ឆ្នាំ១៩៩៨ ដែលប្រកាសឲ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ ព្រះរាជក្រមលេខ នស/រកម/០១៩៦/១៣ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើតក្រសួងកសិកម្ម រុក្ខាប្រមាញ់ និងនេសាទ
- បានទ្រង់យល់ សេចក្តីក្រាបបង្គំទូលថ្វាយ របស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា និងរដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ

**ប្រកាសឲ្យប្រើ**

ច្បាប់ ស្តីពីសហគមន៍កសិកម្ម ដែលរដ្ឋសភាបានអនុម័ត កាលពីថ្ងៃទី៩ ខែឧសភា ឆ្នាំ២០១៣ នា សម័យប្រជុំរដ្ឋសភាលើកទី៩ នីតិកាលទី៤ និងដែលព្រឹទ្ធសភាបានយល់ស្របតាមទម្រង់ និងគតិនៃច្បាប់ នេះទាំងស្រុង ដោយគ្មានការកែប្រែអ្វីឡើយ កាលពីថ្ងៃទី២២ ខែឧសភា ឆ្នាំ២០១៣ នាសម័យប្រជុំលើកទី៣ នីតិកាលទី៣ ហើយដែលមានសេចក្តីទាំងស្រុងដូចតទៅនេះ ៖



# ច្បាប់ ស្តីពី

## សហគមន៍កសិកម្ម



*Handwritten signature or mark.*

## ជំពូកទី១ បទប្បញ្ញត្តិទូទៅ

### មាត្រា ១.\_

ច្បាប់នេះមានគោលបំណងលើកកម្ពស់ការចូលរួមដោយស្ម័គ្រចិត្តរបស់ប្រជាពលរដ្ឋខ្មែរគ្រប់រូប ដែលមានមុខរបរចម្បងក្នុងក្របខ័ណ្ឌនៃប្រព័ន្ធផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬ សេវាកម្មពាក់ព័ន្ធផលិតកម្មកសិកម្ម ក្នុងការបង្កើតនិងការអភិវឌ្ឍសហគមន៍កសិកម្មសំដៅលើក កម្ពស់សេដ្ឋកិច្ច សង្គម និងវប្បធម៌របស់សមាជិក ព្រមទាំងរួមចំណែកក្នុងការអភិវឌ្ឍសេដ្ឋកិច្ចជាតិ ។

### មាត្រា ២.\_

ច្បាប់នេះមានគោលដៅកំណត់អំពីការបង្កើត ការប្រព្រឹត្តទៅ និងការគ្រប់គ្រង ព្រមទាំងយន្ត ការគាំទ្រសហគមន៍កសិកម្ម សហភាពសហគមន៍កសិកម្ម និងសម្ព័ន្ធសហគមន៍កសិកម្មកម្ពុជា ។

### មាត្រា ៣.\_

ច្បាប់នេះមានវិសាលភាពគ្របដណ្តប់លើសហគមន៍កសិកម្ម សហភាពសហគមន៍កសិកម្ម និង សម្ព័ន្ធសហគមន៍កសិកម្មកម្ពុជា នៅក្នុងព្រះរាជាណាចក្រកម្ពុជា ។

### មាត្រា ៤.\_

សហគមន៍កសិកម្មជានីតិបុគ្គលឯកជនមានលក្ខណៈជាសហគ្រាសសេដ្ឋកិច្ចកសិកម្មដែល បង្កើតឡើងដោយរូបវន្តបុគ្គលមួយក្រុម តាមការស្ម័គ្រចិត្ត រួមគ្នាបង្កើតដើមទុន រួមគ្នាធ្វើម្ចាស់ និងរួម គ្នាគ្រប់គ្រងតាមលក្ខណៈប្រជាធិបតេយ្យ ដើម្បីពង្រីកសមត្ថភាពផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬសេវាកម្មពាក់ព័ន្ធផលិតកម្មកសិកម្ម សំដៅលើកកម្ពស់សេដ្ឋកិច្ច សង្គម និងវប្បធម៌ របស់សមាជិក ស្របតាមគោលការណ៍គ្រឹះមានដូចខាងក្រោម ៖

- ការចូលរួមដោយស្ម័គ្រចិត្តនិងបើកចំហសមាជិកភាព
- ការគ្រប់គ្រងតាមលក្ខណៈប្រជាធិបតេយ្យដោយសមាជិក
- ការចូលរួមផ្នែកសេដ្ឋកិច្ចរបស់សមាជិក
- ស្វ័យភាពនិងឯករាជ្យ
- ការអប់រំ ការបណ្តុះបណ្តាល និងការផ្តល់ព័ត៌មាន
- ការធ្វើសហប្រតិបត្តិការជាមួយសហគមន៍កសិកម្មផ្សេងទៀត
- ការគិតគូរដល់សហគមន៍ ។



ពាក្យដែលប្រើក្នុងច្បាប់នេះ ត្រូវបានកំណត់និយមន័យនៅក្នុងសទ្ទានុក្រមដែលជាឧបសម្ព័ន្ធ

*Handwritten signature/initials*

**ជំពូកទី ២**

**យន្តការគាំទ្រសហគមន៍កសិកម្ម**

**ផ្នែកទី ១**

**ក្រុមប្រឹក្សាគោលនយោបាយសហគមន៍កសិកម្ម**

**មាត្រា ៦.\_**

ត្រូវបង្កើតក្រុមប្រឹក្សាគោលនយោបាយសហគមន៍កសិកម្ម ដែលដឹកនាំដោយរដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ដែលមានសមាជិកជាតំណាងមកពីទីស្តីការគណៈរដ្ឋមន្ត្រី តំណាងក្រសួងមហាផ្ទៃ តំណាងក្រសួងសេដ្ឋកិច្ចនិងហិរញ្ញវត្ថុ តំណាងក្រសួង ឬស្ថាប័នផ្សេងទៀតដែលពាក់ព័ន្ធនឹងសហគមន៍កសិកម្ម តំណាងសម្ព័ន្ធសហគមន៍កសិកម្មកម្ពុជា តំណាងវិស័យឯកជន តំណាងសង្គមស៊ីវិលនិងប្រធានអង្គភាពជំនាញពាក់ព័ន្ធក្រោមឱវាទក្រសួង កសិកម្ម រុក្ខាប្រមាញ់ និងនេសាទ ។

ក្រុមប្រឹក្សាគោលនយោបាយសហគមន៍កសិកម្មមានលេខាធិការដ្ឋានមួយនៅក្នុងក្រសួងកសិកម្ម រុក្ខាប្រមាញ់ និងនេសាទ ។

**មាត្រា ៧.\_**

ក្រុមប្រឹក្សាគោលនយោបាយសហគមន៍កសិកម្មមានមុខងារនិងភារកិច្ចដូចខាងក្រោម ៖

- សិក្សាស្រាវជ្រាវ ពិគ្រោះយោបល់ ដើម្បីរៀបចំលិខិតបទដ្ឋានគតិយុត្ត គោលនយោបាយផែនការយុទ្ធសាស្ត្រ និងផែនការសកម្មភាពពាក់ព័ន្ធនឹងការអភិវឌ្ឍសហគមន៍កសិកម្ម ដោយអនុលោមតាមលក្ខខណ្ឌសេដ្ឋកិច្ចនិងសង្គម

- លើកសំណើជូនរាជរដ្ឋាភិបាលដើម្បីសុំការសម្រេចលើគោលនយោបាយជាតិស្តីពីការអភិវឌ្ឍសហគមន៍កសិកម្ម

- តាមដានត្រួតពិនិត្យនិងវាយតម្លៃលើការអនុវត្តគោលនយោបាយ ផែនការយុទ្ធសាស្ត្រ ផែនការសកម្មភាព និងកម្មវិធីការងារសម្រាប់ការអភិវឌ្ឍសហគមន៍កសិកម្ម

- កំណត់ទិសដៅក្នុងការលើកកម្ពស់និងពង្រឹងសមត្ថភាពនិងការជំរុញកិច្ចសហប្រតិបត្តិការរបស់សហគមន៍កសិកម្មជាមួយផ្នែកឯកជននិងដៃគូអភិវឌ្ឍនានា

- សម្របសម្រួលរវាងស្ថាប័នរដ្ឋពាក់ព័ន្ធ ផ្នែកឯកជន និងស្ថាប័នហិរញ្ញវត្ថុ ដើម្បីជំរុញទ្រទ្រង់ដល់ប្រតិបត្តិការរបស់សហគមន៍កសិកម្ម

- ចេញសេចក្តីសម្រេចឬសេចក្តីណែនាំដល់ក្រសួង ស្ថាប័នពាក់ព័ន្ធ រាជធានី ខេត្ត ក្នុងការដាក់ឱ្យអនុវត្តកម្មវិធីការងារក្នុងផែនការសកម្មភាពរបស់ខ្លួនដែលពាក់ព័ន្ធនឹងគោលនយោបាយ ផែនការយុទ្ធសាស្ត្រ និងផែនការសកម្មភាពអភិវឌ្ឍសហគមន៍កសិកម្ម



*Kol*

- ដោះស្រាយបញ្ហាឬឧបសគ្គដែលរាំងស្ទះដល់ការអនុវត្តគោលនយោបាយ ផែនការយុទ្ធសាស្ត្រ និងផែនការសកម្មភាពអភិវឌ្ឍសហគមន៍កសិកម្ម

- ធ្វើរបាយការណ៍ជាប្រចាំជូនរាជរដ្ឋាភិបាលអំពីលទ្ធផលនៃការអភិវឌ្ឍសហគមន៍កសិកម្ម

- បំពេញមុខងារផ្សេងទៀតដែលគាំទ្រដល់គោលនយោបាយអភិវឌ្ឍសហគមន៍កសិកម្ម ក្រោមវិសាលភាពនៃច្បាប់នេះ ។

ការរៀបចំនិងការប្រព្រឹត្តទៅរបស់ក្រុមប្រឹក្សាគោលនយោបាយសហគមន៍កសិកម្មត្រូវកំណត់ដោយអនុក្រឹត្យ ។

**ផ្នែកទី ២**

**ស្ថាប័នមានសមត្ថកិច្ច**

**មាត្រា ៨.\_**

ក្រសួងកសិកម្ម រុក្ខាប្រមាញ់ និងនេសាទ ជាស្ថាប័នមានសមត្ថកិច្ចក្នុងការជំរុញនិងគាំទ្រក្នុងការបង្កើត ការចុះបញ្ជី ប្រតិបត្តិការនិងការអភិវឌ្ឍរបស់សហគមន៍កសិកម្ម ។

ក្រសួងកសិកម្ម រុក្ខាប្រមាញ់ និងនេសាទ ត្រូវមាននាយកដ្ឋានអភិវឌ្ឍន៍សហគមន៍កសិកម្មស្ថិតនៅក្រោមអគ្គនាយកដ្ឋានកសិកម្ម ដើម្បីទទួលបន្ទុកការងារអភិវឌ្ឍន៍សហគមន៍កសិកម្មដែលត្រូវកំណត់ដោយអនុក្រឹត្យ ។

ក្រសួងកសិកម្ម រុក្ខាប្រមាញ់ និងនេសាទ បំពេញសមត្ថកិច្ចក្នុងក្របខ័ណ្ឌនៃការអភិវឌ្ឍសហគមន៍កសិកម្ម ដោយអនុលោមតាមស្មារតីនៃច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ ។

**មាត្រា ៩.\_**

ក្នុងក្របខ័ណ្ឌនៃការអភិវឌ្ឍសហគមន៍កសិកម្ម ក្រសួងកសិកម្ម រុក្ខាប្រមាញ់ និងនេសាទ ត្រូវបំពេញបេសកកម្មដូចខាងក្រោម ៖

- ជំរុញនិងគាំទ្រការប្រព្រឹត្តទៅ ការប្រតិបត្តិ និងការអភិវឌ្ឍរបស់សហគមន៍កសិកម្ម

- សិក្សា រៀបចំគោលនយោបាយ ក្របខ័ណ្ឌគតិយុត្ត ផែនការយុទ្ធសាស្ត្រ និងកម្មវិធីបណ្តុះបណ្តាលសម្រាប់ការជំរុញ ការពង្រឹងសមត្ថភាពនិងការអភិវឌ្ឍសហគមន៍កសិកម្ម

- កំណត់អង្គភាពទទួលបន្ទុកការចុះបញ្ជីនិងគ្រប់គ្រងទិន្នន័យសហគមន៍កសិកម្ម

- ផ្តល់សេវាកម្មបណ្តុះបណ្តាលដល់សហគមន៍កសិកម្មនិងភ្នាក់ងារអភិវឌ្ឍសហគមន៍កសិកម្ម

- អនុវត្តកម្មវិធីផ្សព្វផ្សាយអប់រំ លើកកម្ពស់ការយល់ដឹងនិងការបណ្តុះបណ្តាល ដើម្បីពង្រឹង

សមត្ថភាពរបស់សហគមន៍កសិកម្ម



*Handwritten signature or mark.*

- កំណត់ទម្រង់បញ្ជីគណនេយ្យរបស់សហគមន៍កសិកម្ម ដោយមានការឯកភាពពីក្រសួងសេដ្ឋកិច្ចនិងហិរញ្ញវត្ថុ
- សម្របសម្រួលរវាងសហគមន៍កសិកម្មជាមួយផ្នែកឯកជនឬផ្នែកពាក់ព័ន្ធផ្សេងទៀតនៅក្នុងប្រទេសឬក្រៅប្រទេស
- សិក្សានិងវាយតម្លៃស្ថានភាពសេដ្ឋកិច្ចរបស់សហគមន៍កសិកម្មដើម្បីឆ្លើយតបតាមតម្រូវការទីផ្សារ ព្រមទាំងផ្តល់ព័ត៌មានទីផ្សារកសិផលដល់សហគមន៍កសិកម្ម
- ធ្វើកិច្ចសហប្រតិបត្តិការក្នុងក្របខ័ណ្ឌជាតិនិងអន្តរជាតិស្តីពីសហគមន៍កសិកម្ម
- ជ្រើសរើសសវនករឬអ្នកត្រួតពិនិត្យនិងអ្នកជម្រះបញ្ជីក្នុងករណីដែលសហគមន៍កសិកម្មណាមួយត្រូវបានរំលាយ
- តាមដាននិងវាយតម្លៃការប្រព្រឹត្តទៅនិងប្រតិបត្តិការរបស់សហគមន៍កសិកម្ម
- ចូលរួមដោះស្រាយរាល់ទំនាស់របស់សហគមន៍កសិកម្ម
- បំពេញភារកិច្ចផ្សេងទៀតក្នុងក្របខ័ណ្ឌនៃការអភិវឌ្ឍសហគមន៍កសិកម្មក្រោមវិសាលភាពនៃច្បាប់នេះ ។

**មាត្រា ១០.\_**

ក្រសួងកសិកម្ម រុក្ខាប្រមាញ់ និងនេសាទ ត្រូវបង្កើតមជ្ឈមណ្ឌលស្រាវជ្រាវនិងអភិវឌ្ឍសហគមន៍កសិកម្ម ដើម្បីសិក្សាស្រាវជ្រាវនិងកសាងសមត្ថភាពបច្ចេកទេសសហគមន៍កសិកម្មក្នុងក្របខ័ណ្ឌជាតិឬអន្តរជាតិ ។

**ផ្នែកទី ៣**

**មូលនិធិអភិវឌ្ឍសហគមន៍កសិកម្ម**

**មាត្រា ១១.\_**

ត្រូវបង្កើតមូលនិធិអភិវឌ្ឍសហគមន៍កសិកម្មដែលសរសេរជាអក្សរកាត់ថា “**ម.អ.ស.**” ដោយស្ថិតនៅក្រោមការគ្រប់គ្រងរបស់ក្រសួងកសិកម្ម រុក្ខាប្រមាញ់ និងនេសាទ ដើម្បីប្រើប្រាស់ក្នុងក្របខ័ណ្ឌនៃការគាំទ្រនិងការអភិវឌ្ឍសហគមន៍កសិកម្ម ។

មូលនិធិអភិវឌ្ឍសហគមន៍កសិកម្មត្រូវដឹកនាំដោយក្រុមប្រឹក្សាភិបាលមួយដែលមានរដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ជាប្រធាន និងមានសមាជិកជាប្រធានឬតំណាងអង្គភាពពាក់ព័ន្ធចំណុះក្រសួងកសិកម្ម រុក្ខាប្រមាញ់ និងនេសាទ តំណាងសម្ព័ន្ធសហគមន៍កសិកម្មកម្ពុជានិង មានអនុប្រធាននាយកដ្ឋានអភិវឌ្ឍន៍សហគមន៍កសិកម្មមួយរូបជាសមាជិកអចិន្ត្រៃយ៍ និងជា

មេត្តាជាការសម្គាល់ ថា **ម.អ.ស.** ។

ការរៀបចំនិងការប្រព្រឹត្តទៅរបស់មូលនិធិអភិវឌ្ឍសហគមន៍កសិកម្មត្រូវកំណត់ដោយអនុក្រឹត្យ ។



**មាត្រា ១២.\_**

មូលនិធិអភិវឌ្ឍសហគមន៍កសិកម្មមានចំណែកនិងទ្រព្យសម្បត្តិដែលមានប្រភពដូចខាងក្រោម ៖

- ១- វិភាគទានធនពីរដ្ឋ ។
- ២- អំណោយសប្បុរសជនជាថវិកាឬទ្រព្យសម្បត្តិ ។
- ៣- ហិរញ្ញប្បទានពីរដ្ឋឬពីប្រភពផ្សេងៗទៀត ។
- ៤- ការលក់ទ្រព្យសម្បត្តិដែលបានមកពីចំណុច(២)និង(៣) ។
- ៥- ការចូលរួមវិភាគទានរបស់សហគមន៍កសិកម្មដែលទទួលបានផលប្រយោជន៍ដោយ

ផ្ទាល់ពី **ម.អ.ស.** ។

ថវិកានិងទ្រព្យសម្បត្តិរបស់ **ម.អ.ស.** ដូចបានចែងក្នុងកថាខណ្ឌទី១នៃមាត្រានេះត្រូវបានរក្សាទុកក្រោមគណនីរបស់ **ម.អ.ស.** ។

**ផ្នែកទី ៤**

**ស្ថាប័នពាក់ព័ន្ធចំពោះសហគមន៍កសិកម្ម**

**មាត្រា ១៣.\_**

ក្រសួង ស្ថាប័នរដ្ឋដែលពាក់ព័ន្ធមានភារកិច្ចជួយគាំទ្រក្នុងដែនសមត្ថកិច្ចរបស់ខ្លួនចំពោះរាល់សកម្មភាពនិងប្រតិបត្តិការរបស់សហគមន៍កសិកម្ម តាមគោលនយោបាយរបស់រាជរដ្ឋាភិបាលកម្ពុជា ។

**មាត្រា ១៤.\_**

រដ្ឋបាលថ្នាក់ក្រោមជាតិគ្រប់ថ្នាក់ ក្រោមដែនសមត្ថកិច្ចរបស់ខ្លួនត្រូវមានភារកិច្ចជួយដល់សហគមន៍កសិកម្មដូចខាងក្រោម ៖

- ផ្សព្វផ្សាយដល់ប្រជាពលរដ្ឋនិងបង្គុលកូណៈងាយស្រួលដល់ការបង្កើតនិងការអភិវឌ្ឍសហគមន៍កសិកម្មនៅក្នុងមូលដ្ឋានសាមី
- បញ្ជាក់លើពាក្យស្នើសុំចុះបញ្ជីសហគមន៍កសិកម្ម
- ឧបត្ថម្ភ គាំទ្រទាំងផ្នែកស្មារតី ទាំងផ្នែកសម្ភារៈដល់ការអភិវឌ្ឍសហគមន៍កសិកម្ម
- សហការ សម្របសម្រួលជាមួយនាយកដ្ឋានអភិវឌ្ឍន៍សហគមន៍កសិកម្មនិងមន្ទីរកសិកម្ម ក្នុង ការបង្កើតនិងការប្រព្រឹត្តទៅរបស់សហគមន៍កសិកម្ម
- ចូលរួមដោះស្រាយរាល់ទំនាស់ដែលកើតឡើងនៅក្នុងដំណើរការរបស់សហគមន៍កសិកម្ម
- ចូលរួមតាមដាននិងវាយតម្លៃលើប្រតិបត្តិការនិងការអនុវត្តច្បាប់ស្តីពីសហគមន៍កសិកម្ម ។

**មាត្រា ១៥.\_**

សហគមន៍កសិកម្ម ត្រូវទទួលបានការលើកទឹកចិត្តនិងសិទ្ធិអនុគ្រោះពីរាជរដ្ឋាភិបាលដែលត្រូវកំណត់ដោយអនុក្រឹត្យ ។



*kol*

**ជំពូកទី ៣**  
**សហគមន៍កសិកម្ម**  
**ផ្នែកទី ១**

**ការបង្កើតនិងការចុះបញ្ជីសហគមន៍កសិកម្ម**

**មាត្រា ១៦.\_**

សហគមន៍កសិកម្មដែលត្រូវចុះបញ្ជីត្រូវមានលក្ខណសម្បត្តិដូចខាងក្រោម ៖

១- មានសមាជិកចំនួនចាប់ពី១៥(ដប់ប្រាំ)នាក់ឡើង ដែលមានសញ្ជាតិខ្មែរនិងមានអាយុចាប់ពី១៨ឆ្នាំ ដែលរស់នៅក្នុងភូមិសាស្ត្រនៃរដ្ឋបាលភូមិ ឃុំ សង្កាត់ ក្រុង ស្រុក ខណ្ឌ ជាក់លាក់នៃរាជធានី ខេត្ត ក្នុងព្រះរាជាណាចក្រកម្ពុជា និងមានមុខរបរចម្បងក្នុងក្របខ័ណ្ឌនៃប្រព័ន្ធផលិតកម្មកសិកម្ម កសិពាណិជ្ជកម្ម កសិឧស្សាហកម្ម ឬសេវាកម្មទាំងឡាយដែលពាក់ព័ន្ធនឹងវិស័យកសិកម្ម ។

២- មានសមាជិកចូលរួមដើមទុនដោយបង់ថ្លៃភាគហ៊ុនដែលបានទិញ ប៉ុន្តែសមាជិកម្នាក់ៗត្រូវកាន់កាប់មួយភាគហ៊ុនយ៉ាងតិច ។ ការកាន់កាប់ភាគហ៊ុនរបស់សមាជិក ត្រូវអនុលោមតាមលក្ខន្តិកៈរបស់សហគមន៍កសិកម្មសាមី ។

៣- មានប្រភេទមុខរបររបស់ខាងមួយយ៉ាងតិចក្នុងក្របខ័ណ្ឌនៃប្រព័ន្ធផលិតកម្មកសិកម្ម កសិពាណិជ្ជកម្ម កសិឧស្សាហកម្ម ឬសេវាកម្មទាំងឡាយដែលពាក់ព័ន្ធនឹងវិស័យកសិកម្ម ។

**មាត្រា ១៧.\_**

សមាជិកនៃក្រុមដែលស្នើសុំបង្កើតសហគមន៍កសិកម្មត្រូវធ្វើការជ្រើសរើស “គណៈកម្មការរៀបចំ” ក្នុងចំណោមសមាជិកនៃក្រុម ដើម្បីសម្របសម្រួលគ្រោងបង្កើតសហគមន៍កសិកម្ម ព្រមទាំងរៀបចំឯកសារចាំបាច់ដើម្បីស្នើសុំចុះបញ្ជីទទួលស្គាល់សហគមន៍កសិកម្ម ។

គណៈកម្មការរៀបចំត្រូវសិក្សារៀបចំឯកសារដូចខាងក្រោម ៖

- ១-ប្រភេទមុខរបររបស់សហគមន៍កសិកម្មដែលត្រូវបង្កើត ។
- ២-ផែនការមុខជំនួញសហគមន៍កសិកម្មដែលពាក់ព័ន្ធនឹងប្រភេទមុខរបរ ។
- ៣-បញ្ជីបេក្ខជនឈរឈ្មោះសម្រាប់ក្រុមប្រឹក្សាភិបាលនិងគណៈកម្មាធិការត្រួតពិនិត្យ ។
- ៤-ឈ្មោះ ស្លាកសញ្ញា និងអាសយដ្ឋានរបស់សហគមន៍កសិកម្ម ។
- ៥-សេចក្តីព្រាងលក្ខន្តិកៈនិងបទបញ្ជាផ្ទៃក្នុងរបស់សហគមន៍កសិកម្ម ដើម្បីដាក់ឱ្យមានសន្តិសុខកំណើតដំបូងរបស់សហគមន៍កសិកម្ម ។

**មាត្រា ១៨.\_**

គណៈកម្មការរៀបចំ ត្រូវកោះប្រជុំពេញអង្គនៃមហាសន្និបាតកំណើតដំបូង ដោយមានការចូលរួមនៃក្រុមដែលស្នើសុំបង្កើតសហគមន៍កសិកម្មដើម្បីបោះឆ្នោតជ្រើសរើសក្រុមប្រឹក្សា



*Handwritten signature*



កិច្ចការនិងគណៈកម្មាធិការត្រួតពិនិត្យសហគមន៍កសិកម្ម ព្រមទាំងអនុម័តលើសំណុំឯកសារដែលបានរៀបចំសម្រាប់ការចុះបញ្ជីសហគមន៍កសិកម្ម ។

ដំណើរការនិងលទ្ធផលនៃមហាសន្និបាតកំណើតដំបូងត្រូវតែត្រាជារបាយការណ៍ ដោយភ្ជាប់ជាមួយនូវបញ្ជីវត្តមាន និងហត្ថលេខាឬស្នាមមេដៃស្តាំសមាជិកចូលរួមទាំងអស់ ដែលស្នើសុំបង្កើតសហគមន៍កសិកម្ម ។

**មាត្រា ១៩.\_**

ក្រោយមហាសន្និបាតកំណើតដំបូង គណៈកម្មការរៀបចំត្រូវសម្របសម្រួលជាមួយក្រុមប្រឹក្សាកិច្ចការជាប់ឆ្នោត ដើម្បីដាក់ពាក្យស្នើសុំការយល់ព្រមនិងចុះបញ្ជីសហគមន៍កសិកម្មនៅមន្ទីរកសិកម្មរាជធានី ខេត្តសាមីដើម្បីទទួលបាននីត្យានុកូលភាពនៃសហគមន៍កសិកម្ម ។

ពាក្យស្នើសុំចុះបញ្ជីសហគមន៍កសិកម្ម ត្រូវមានការបញ្ជាក់ត្រឹមត្រូវពីប្រធានក្រុមប្រឹក្សាឃុំសង្កាត់ និងអភិបាលនៃគណៈអភិបាលក្រុង ស្រុក ខណ្ឌសាមី ព្រមទាំងភ្ជាប់ឯកសារមានដូចខាងក្រោម ៖

- របាយការណ៍មហាសន្និបាតកំណើតដំបូង
- ផែនការមុខជំនួញរបស់សហគមន៍កសិកម្មដែលស្នើសុំ
- លក្ខន្តិកៈនិងបទបញ្ជាផ្ទៃក្នុងរបស់សហគមន៍កសិកម្ម
- បញ្ជីសមាជិកក្រុមប្រឹក្សាកិច្ចការនិងគណៈកម្មាធិការត្រួតពិនិត្យដោយបញ្ជាក់ពីឈ្មោះ

មុខរបរ និងអាសយដ្ឋាន

- បញ្ជីសមាជិកសហគមន៍កសិកម្មនិងចំនួនភាគហ៊ុន ព្រមទាំងប្រាក់សមាជិកភាពរបស់សមាជិកម្នាក់ៗ

- គំរូហត្ថលេខាឬស្នាមមេដៃស្តាំរបស់ប្រធានក្រុមប្រឹក្សាកិច្ចការនិងសហគមន៍កសិកម្មឬអ្នកមានសិទ្ធិតំណាងឲ្យសហគមន៍កសិកម្ម ។

**មាត្រា ២០.\_**

នៅពេលទទួលពាក្យស្នើសុំចុះបញ្ជីរបស់សហគមន៍កសិកម្ម មន្ទីរកសិកម្មរាជធានី ខេត្តសាមីត្រូវទទួលពាក្យស្នើសុំដោយចេញបង្កាន់ដៃទទួលពាក្យស្នើសុំដោយចុះនិទ្ទេសបញ្ជាក់នូវកាលបរិច្ឆេទទទួលច្បាស់លាស់ ។

មន្ទីរកសិកម្មរាជធានី ខេត្តសាមី ត្រូវចេញវិញ្ញាបនបត្រចុះបញ្ជីសហគមន៍កសិកម្មដែលបញ្ជាក់នូវការទទួលស្គាល់ជាផ្លូវការលើសំណើសុំចុះបញ្ជីសហគមន៍កសិកម្មនោះ ក្នុងរយៈពេល២០(ម្ភៃ)ថ្ងៃ ក្រោយពីការយល់ព្រមរបស់អគ្គនាយកដ្ឋានកសិកម្មរាជធានី ខេត្តសាមី គិតចាប់ពីកាលបរិច្ឆេទទទួលពាក្យស្នើសុំគ្រប់គ្រាន់ដោយមិនគិត កម្រៃ តែក្នុងករណីដែលបទបង្កើតសហគមន៍កសិកម្មដែលស្នើសុំមានភាពសមស្របដោយ អនុលោមតាមបទបញ្ជា និងនីតិវិធីនៃច្បាប់នេះ ។



*Handwritten signature or mark.*

ក្នុងករណីពុំមានការឆ្លើយតបក្នុងរយៈពេលកំណត់ខាងលើ សំណើសុំចុះបញ្ជីសហគមន៍កសិកម្មត្រូវចាត់ទុកថាបានយល់ព្រមជាផ្លូវការ ហើយមន្ទីរកសិកម្មរាជធានី ខេត្តសាមី ត្រូវចេញវិញ្ញាបនបត្រចុះបញ្ជីឲ្យសហគមន៍កសិកម្មដោយស្វ័យប្រវត្តិ ។

**មាត្រា ២១.\_**

មន្ទីរកសិកម្មរាជធានី ខេត្តសាមីមានសិទ្ធិមិនផ្តល់វិញ្ញាបនបត្រចុះបញ្ជីទទួលស្គាល់ដល់សហគមន៍កសិកម្មក្នុងករណីដែលឯកសារស្នើសុំចុះបញ្ជីមិនមានភាពសមស្រប ដោយអនុលោមតាមបទប្បញ្ញត្តិនិងនីតិវិធីនៃច្បាប់នេះ ដោយត្រូវជូនដំណឹងដល់គណៈកម្មការរៀបចំដើម្បីធ្វើការកែសម្រួលឡើងវិញក្នុងរយៈពេល៦០(ហុកសិប)ថ្ងៃយ៉ាងយូរគិតចាប់ពីថ្ងៃទទួលសេចក្តីជូនដំណឹង ។

ក្នុងករណីគណៈកម្មការរៀបចំមិនបានធ្វើការកែសម្រួលឡើងវិញក្នុងរយៈពេលកំណត់ខាងលើ មន្ទីរកសិកម្មរាជធានី ខេត្តសាមីមានសិទ្ធិបដិសេធក្នុងការចុះបញ្ជីសហគមន៍កសិកម្មនោះ ។

**មាត្រា ២២.\_**

គណៈកម្មការរៀបចំមានសិទ្ធិតវ៉ាចំពោះសេចក្តីសម្រេចរបស់មន្ទីរកសិកម្មរាជធានី ខេត្តសាមីលើសំណើសុំចុះបញ្ជីសហគមន៍កសិកម្មដោយធ្វើលិខិតតវ៉ាទៅនាយកដ្ឋានអភិវឌ្ឍន៍សហគមន៍កសិកម្មក្នុងរយៈពេល៦០(ហុកសិប)ថ្ងៃយ៉ាងយូរគិតចាប់ពីថ្ងៃជូនដំណឹងបដិសេធរបស់មន្ទីរកសិកម្មរាជធានី ខេត្តសាមី ។

នាយកដ្ឋានអភិវឌ្ឍន៍សហគមន៍កសិកម្ម ត្រូវចេញសេចក្តីសម្រេចចុងក្រោយលើការតវ៉ារបស់គណៈកម្មការរៀបចំនៃសហគមន៍កសិកម្មដែលស្នើសុំ ក្នុងរយៈពេល៦០(ហុកសិប)ថ្ងៃយ៉ាងយូរគិតចាប់ពីថ្ងៃទទួលលិខិតតវ៉ា ។

**មាត្រា ២៣.\_**

គណៈកម្មការរៀបចំត្រូវរំលាយដោយស្វ័យប្រវត្តិ នៅពេលដែលសហគមន៍កសិកម្មត្រូវបានចុះបញ្ជីជាផ្លូវការ ហើយក្រុមប្រឹក្សាភិបាលនៃសហគមន៍កសិកម្មត្រូវចូលបំពេញសិទ្ធិ តួនាទី និងភារកិច្ចរបស់ខ្លួនចាប់ពីកាលបរិច្ឆេទដែលសហគមន៍កសិកម្មត្រូវបានចុះបញ្ជី ។

បុគ្គលដែលមានឈ្មោះក្នុងបញ្ជីសមាជិកសហគមន៍កសិកម្មត្រូវបំពេញតួនាទីជាសមាជិកពេញសិទ្ធិនៃសហគមន៍កសិកម្មគិតចាប់ពីកាលបរិច្ឆេទចុះបញ្ជី និងនៅពេលដែលបានបង់ប្រាក់កាតហ៊ុននិងប្រាក់សមាជិកភាពស្របតាមកាតព្វកិច្ច ។

**មាត្រា ២៤.\_**

មន្ទីរកសិកម្មរាជធានី ខេត្តសាមី ត្រូវផ្សព្វផ្សាយជាសាធារណៈចំពោះសហគមន៍កសិកម្មដែលបានចុះបញ្ជីជាផ្លូវការ ដោយត្រូវបិទផ្សាយនៅមន្ទីរកសិកម្មរាជធានី ខេត្ត ការិយាល័យកសិកម្មខេត្តសាមី ស្រុកព្រមទាំងសាលាខណ្ឌ ក្រុង ស្រុក និងសាលាសង្កាត់ ឃុំសាមីក្នុងរយៈពេល១៥



*Handwritten signature or mark.*

( ដប់ប្រាំ ) ថ្ងៃគិតចាប់ពីកាលបរិច្ឆេទចុះបញ្ជីសហគមន៍កសិកម្មនិងត្រូវចម្លងជូនមន្ទីរពាណិជ្ជកម្ម  
រាជធានី ខេត្ត០១(មួយ)ច្បាប់ ។

**មាត្រា ២៥.\_**

ក្រសួងកសិកម្ម រុក្ខាប្រមាញ់ និងនេសាទត្រូវធ្វើការផ្សព្វផ្សាយនិងជំរុញឲ្យបង្កើតសហគមន៍  
កសិកម្មទៅតាមបទប្បញ្ញត្តិនៃច្បាប់នេះ ។

ក្រសួងកសិកម្ម រុក្ខាប្រមាញ់ និងនេសាទ ត្រូវចេញប្រកាសស្តីពីគោលការណ៍ណែនាំនីតិវិធីនៃ  
ការបង្កើតនិងការចុះបញ្ជីសហគមន៍កសិកម្ម ។


**ផ្នែកទី ២**

**លក្ខន្តិកៈសហគមន៍កសិកម្ម**

**មាត្រា ២៦.\_**

លក្ខន្តិកៈសហគមន៍កសិកម្ម ត្រូវចែងលក្ខខណ្ឌដូចខាងក្រោម៖

- នាមករណ៍
- ស្លាកសញ្ញា ទីស្នាក់ការ និងអាសយដ្ឋាន
- ប្រភេទមុខរបរ
- ដើមទុនដែលបានមកពីភាគហ៊ុន តម្លៃភាគហ៊ុន និងលក្ខខណ្ឌនៃការបង់ភាគហ៊ុន
- លក្ខខណ្ឌនៃការគ្រប់គ្រងហិរញ្ញវត្ថុ
- លក្ខខណ្ឌនៃហិរញ្ញប្បទាននិងឥណទាន
- របៀបរបបនៃការចុះបញ្ជីគណនេយ្យនិងការគ្រប់គ្រងឯកសារនានា
- ការទទួលខុសត្រូវផ្នែកហិរញ្ញវត្ថុរបស់សមាជិកចំពោះបំណុលរបស់សហគមន៍កសិកម្ម ។
- ការទទួលខុសត្រូវនេះមិនត្រូវមានកម្រិតលើសពី៤( បួន ) ដងនៃចំនួនភាគហ៊ុនដែល  
សមាជិកម្នាក់ៗកាន់កាប់ឡើយ
- សិទ្ធិនិងកាតព្វកិច្ចរបស់សមាជិក
- លក្ខខណ្ឌនៃការសុំចូលជាសមាជិក
- លក្ខខណ្ឌនៃការលាលប់និងការបណ្តេញចេញពីសមាជិកភាពសហគមន៍កសិកម្ម
- ការប្រព្រឹត្តទៅរបស់មហាសន្និបាតនិងមហាសន្និបាតតំណាង
- សមាសភាពក្រុមប្រឹក្សាភិបាលនិងគណៈកម្មាធិការត្រួតពិនិត្យ
- លក្ខខណ្ឌនៃការរក្សាប្រជុំក្រុមប្រឹក្សាភិបាលនិងគណៈកម្មាធិការត្រួតពិនិត្យ
- ការទំនាក់ទំនងនិងការកិច្ចរបស់ក្រុមប្រឹក្សាភិបាលនិងគណៈកម្មាធិការត្រួតពិនិត្យ
- លក្ខខណ្ឌនៃការបញ្ចូលគ្នារបស់សហគមន៍កសិកម្ម



- លក្ខខណ្ឌនៃការរំលាយសហគមន៍កសិកម្ម
- នីតិវិធីដោះស្រាយវិវាទនៅក្នុងសហគមន៍កសិកម្ម
- នីតិវិធីនៃការកែប្រែឬវិសោធនកម្មលក្ខន្តិកៈ
- នីតិវិធីផ្សេងទៀតដែលត្រូវសម្រេចដោយមហាសន្និបាតឬមហាសន្និបាតតំណាង។

**មាត្រា ២៧.\_**

ក្នុងករណីដែលសហគមន៍កសិកម្មធ្វើវិសោធនកម្មលក្ខន្តិកៈរបស់ខ្លួន សហគមន៍កសិកម្មនោះ ត្រូវដាក់លក្ខន្តិកៈថ្មីជូនមន្ទីរកសិកម្មរាជធានី ខេត្តសាមីជាថ្មីក្នុងរយៈពេល៣០ (សាមសិប) ថ្ងៃយ៉ាងយូរ គិតចាប់ពីថ្ងៃសម្រេចរបស់មហាសន្និបាត ។ ក្នុងករណីដែលមានការប្តូរនាមករណ៍សហគមន៍កសិកម្មនោះ ត្រូវប្រគល់វិញ្ញាបនបត្រចុះបញ្ជីឲ្យមន្ទីរកសិកម្មរាជធានី ខេត្តសាមីវិញដើម្បីទទួលយកវិញ្ញាបនបត្រ ចុះបញ្ជីថ្មីដែលមាននាមករណ៍ថ្មី ។

**មាត្រា ២៨.\_**

សហគមន៍កសិកម្ម ត្រូវបង្កើតបទបញ្ជាផ្ទៃក្នុងដើម្បីគ្រប់គ្រងប្រតិបត្តិការមុខរបររបស់ខ្លួន ។  
ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីលក្ខន្តិកៈគំរូនិងបទបញ្ជាផ្ទៃក្នុងគំរូសម្រាប់សហគមន៍កសិកម្ម ។

**ផ្នែកទី ៣**

**សិទ្ធិនិងកាតព្វកិច្ចរបស់សមាជិកសហគមន៍កសិកម្ម**

**មាត្រា ២៩.\_**

ប្រជាពលរដ្ឋខ្មែរគ្រប់រូបដែលមានអាយុ១៨ (ដប់ប្រាំបី) ឆ្នាំឡើង មានសិទ្ធិដាក់ពាក្យសុំចូលជាសមាជិកសហគមន៍កសិកម្មបានដោយស្ម័គ្រចិត្ត ដោយត្រូវមានលក្ខខណ្ឌដូចខាងក្រោម ៖

- មានមុខរបរចម្បងក្នុងក្របខ័ណ្ឌនៃប្រព័ន្ធផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬសេវាកម្មដែលពាក់ព័ន្ធនឹងវិស័យកសិកម្ម
- ទិញភាគហ៊ុន
- បង់ប្រាក់សមាជិកភាព
- គោរពបទប្បញ្ញត្តិនៃច្បាប់នេះ លក្ខន្តិកៈ បទបញ្ជាផ្ទៃក្នុង និងសេចក្តីសម្រេចនានារបស់មហាសន្និបាតនៃសហគមន៍កសិកម្ម។

**មាត្រា ៣០.\_**

សមាជិកសហគមន៍កសិកម្ម ត្រូវបង់ប្រាក់ភាគហ៊ុនដែលខ្លួនបានទិញស្របតាមលក្ខខណ្ឌដូចមានចែងក្នុងលក្ខន្តិកៈ ។ សមាជិកនីមួយៗត្រូវទទួលខុសត្រូវរៀងៗខ្លួនផងនិងរួមគ្នាផងចំពោះ



បំណុលរបស់សហគមន៍កសិកម្មក្នុងកម្រិតដូចមានចែងក្នុងលក្ខន្តិកៈ ដែលជាការទទួលខុសត្រូវផ្នែក ហិរញ្ញវត្ថុរបស់ខ្លួនចំពោះសហគមន៍កសិកម្ម ។

**មាត្រា ៣១.\_**

សមាជិកសហគមន៍កសិកម្មមានសិទ្ធិនិងកាតព្វកិច្ចដូចខាងក្រោម ៖

- ចូលរួមមហាសន្និបាតនិងបោះឆ្នោតដោយស្មើភាពគ្នាជាមួយសមាជិកដទៃទៀតដោយ ពុំគិតពីកម្រិតភាគហ៊ុនដែលកាន់កាប់នៅក្នុងសហគមន៍កសិកម្មឡើយ
- អនុវត្តតាមសេចក្តីសម្រេចរបស់មហាសន្និបាត
- បោះឆ្នោតនិងឈរឈ្មោះក្នុងរចនាសម្ព័ន្ធសហគមន៍កសិកម្មដោយអនុលោមតាមបទ- ប្បញ្ញត្តិ នៃច្បាប់នេះ
- ទទួលព័ត៌មាន អំពីស្ថានភាពហិរញ្ញវត្ថុរបស់សហគមន៍កសិកម្ម និងទីផ្សារកសិកម្មពីក្រុម ប្រឹក្សាភិបាលឬគណៈកម្មាធិការត្រួតពិនិត្យ
- ស្នើសុំការកោះប្រជុំមហាសន្និបាតវិសាមញ្ញដើម្បីពិភាក្សាដោះស្រាយបញ្ហាចាំបាច់ណាមួយ ដោយអនុលោមតាមលក្ខន្តិកៈនិងបទបញ្ជាផ្ទៃក្នុងនៃសហគមន៍កសិកម្ម ប្រសិនបើមានសមាជិក ចំនួន១ភាគ៣ (មួយភាគបី) នៃសមាជិកសហគមន៍កសិកម្មទាំងអស់ឯកភាពស្នើសុំ
- ធ្វើសំណើឱ្យដាក់ចូលក្នុងរបៀបវារៈនៃមហាសន្និបាតនូវបញ្ហាដែលមានសារៈសំខាន់ សម្រាប់សហគមន៍កសិកម្ម
- ទទួលភាគចំណេញរៀងៗខ្លួន
- ជួលឬប្រើប្រាស់សេវានិងមធ្យោបាយបរិក្ខាររបស់សហគមន៍កសិកម្មដូចសមាជិកដទៃទៀត
- ចូលរួមគ្រប់សកម្មភាពរបស់សហគមន៍កសិកម្ម
- ស្នើសុំលាឈប់ពីសមាជិកភាពនៃសហគមន៍កសិកម្មបាន ដោយត្រូវជូនដំណឹងជាលាយ លក្ខណ៍អក្សរទៅក្រុមប្រឹក្សាភិបាល ដោយអនុលោមតាមការកំណត់ជាក់ស្តែងក្នុងលក្ខន្តិកៈរបស់ សហគមន៍កសិកម្មសាមី
- ទទួលបាននូវភាគហ៊ុនដែលបានបង់គ្រប់ចំនួនបូកនឹងការប្រាក់ស្របតាមការកំណត់ក្នុង លក្ខន្តិកៈ នៅពេលដែលសមាជិកសុំលាឈប់ឬត្រូវបណ្តេញចេញ ។ ក្នុងករណីដែលសហគមន៍ កសិកម្មមានការខាតបង់ សមាជិកដែលសុំលាឈប់ឬត្រូវបណ្តេញចេញត្រូវទទួលបន្ទុកបង់ខាតតាម សមាមាត្រនៃភាគហ៊ុនដែលខ្លួនកាន់កាប់ ដោយអនុលោមតាមការកំណត់ក្នុងលក្ខន្តិកៈ ។

**មាត្រា ៣២.\_**

សមាជិកសហគមន៍កសិកម្មណាម្នាក់ដែលខកខានក្នុងការបង់គ្រប់ចំនួននូវប្រាក់ភាគហ៊ុន នៅពេលដែលសមាជិកភាពដែលតម្រូវដោយលក្ខន្តិកៈ សមាជិកនោះពុំអាចប្រើប្រាស់សិទ្ធិនិងទទួលផល ប្រយោជន៍ពីសហគមន៍កសិកម្មឡើយ ។



*Handwritten signature/initials.*

**មាត្រា ៣៣.\_**

ក្នុងករណីមានសមាជិកសហគមន៍កសិកម្មណាម្នាក់ ធ្វើឲ្យមានការប៉ះពាល់ខ្លាំងដល់ផលប្រយោជន៍សហគមន៍កសិកម្មឬសមាជិកដទៃទៀតនៃសហគមន៍កសិកម្ម សមាជិករូបនោះអាចត្រូវបានល្អិតសមាជិកភាពឬត្រូវបានបណ្តេញចេញពីសហគមន៍កសិកម្មក្រោយពីបានការពារខ្លួននៅចំពោះមុខក្រុមប្រឹក្សាភិបាល ។ ការបណ្តេញចេញពីសហគមន៍កសិកម្ម ត្រូវសម្រេចដោយមហាសន្និបាត ។ ក្នុងករណីមានការប្រញាប់ ក្រុមប្រឹក្សាភិបាលអាចប្រកាសជាបណ្តោះអាសន្ននូវការល្អិតសមាជិកភាពបាន តែត្រូវមានការកោះប្រជុំមហាសន្និបាតវិសាមញ្ញជាបន្ទាន់ដើម្បីពិភាក្សានិងសម្រេចលើករណីរក្សាទុកសមាជិកភាពឬបណ្តេញចេញសមាជិករូបនោះពីសហគមន៍កសិកម្ម ។

**មាត្រា ៣៤.\_**


- សមាជិកភាពសហគមន៍កសិកម្មត្រូវបានបញ្ចប់ក្នុងករណីណាមួយដូចខាងក្រោម ៖
- សហគមន៍កសិកម្មត្រូវបានក្ស័យធនឬត្រូវបានរំលាយ
  - សមាជិកស្លាប់ឬបាត់ខ្លួនដោយអនុលោមតាមលក្ខន្តិកៈរបស់សហគមន៍កសិកម្ម
  - សមាជិកដែលផ្ទេរភាគហ៊ុនទាំងស្រុងទៅសមាជិកផ្សេងទៀត
  - សមាជិកដែលត្រូវបណ្តេញចេញពីសហគមន៍កសិកម្មដោយអនុលោមតាមសេចក្តីសម្រេចរបស់មហាសន្និបាត
  - ករណីផ្សេងទៀតដូចមានចែងក្នុងលក្ខន្តិកៈ ។

**ផ្នែកទី ៤**

**សិទ្ធិ កាតព្វកិច្ច និងការប្រព្រឹត្តទៅរបស់សហគមន៍កសិកម្ម**  
**អនុផ្នែកទី ១ ៖ សិទ្ធិនិងកាតព្វកិច្ចរបស់សហគមន៍កសិកម្ម**

**មាត្រា ៣៥.\_**

- សហគមន៍កសិកម្មមានសិទ្ធិនិងកាតព្វកិច្ចដូចខាងក្រោម ៖
- ១- ធ្វើប្រតិបត្តិការលើមុខរបររបស់ខ្លួនក្នុងក្របខ័ណ្ឌផលិតកម្មកសិកម្ម កសិឧស្សាហកម្ម កសិពាណិជ្ជកម្មឬសេវាកម្មពាក់ព័ន្ធផ្សេងទៀតដើម្បីផលចំណេញជូនសមាជិក។
  - ២- ជាតំណាងឲ្យសមាជិកដើម្បីចុះកិច្ចសន្យានិងអនុវត្តកិច្ចសន្យាជាមួយផ្នែកឯកជនឬដៃគូអភិវឌ្ឍផ្សេងទៀត។
  - ៣- ធានាសិទ្ធិរបស់សមាជិកក្នុងការចូលរួមបំពេញគោលដៅសេដ្ឋកិច្ច សង្គម និងវប្បធម៌ ។
  - ៤- ផ្តល់ជំនួយបច្ចេកទេស អប់រំបណ្តុះបណ្តាល លើកកម្ពស់សមត្ថភាពរបស់សមាជិកនិងសមាជិកភាពឲ្យបានទូលំទូលាយដល់សមាជិក ដើម្បីចូលរួមក្នុងសកម្មភាពសេដ្ឋកិច្ចរបស់សហគមន៍កសិកម្ម ។



*Handwritten signature or mark.*

៥- ស្នើសុំឬទទួលយកជំនួយបច្ចេកទេសឬជំនួយហិរញ្ញវត្ថុពីរាជរដ្ឋាភិបាល និងប្រភពជំនួយស្របច្បាប់ផ្សេងទៀត។

៦- ធ្វើការគ្រប់គ្រងហិរញ្ញកិច្ច គណនេយ្យកិច្ច ការត្រួតពិនិត្យបញ្ជី ការរក្សានិងការបង្កើនដើមទុននិងធនធានដទៃទៀតរបស់សហគមន៍កសិកម្ម អនុលោមតាមច្បាប់និងបទប្បញ្ញត្តិជាធរមាន ។

៧- បង់ពន្ធនិងបំពេញកាតព្វកិច្ចហិរញ្ញវត្ថុផ្សេងទៀតដោយអនុលោមតាមបទប្បញ្ញត្តិ និងនីតិវិធីនៃច្បាប់ជាធរមាន ។

៨- បំពេញកាតព្វកិច្ចផ្សេងទៀតដែលពាក់ព័ន្ធនឹងគោលដៅរបស់សហគមន៍កសិកម្ម ។

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីគោលការណ៍ណែនាំនៃកិច្ចសន្យាសម្រាប់ប្រតិបត្តិការមុខរបររបស់សហគមន៍កសិកម្ម ។

**មាត្រា ៣៦.\_**

សហគមន៍កសិកម្មត្រូវរក្សាទុកឯកសារឬបញ្ជីនៅទីស្នាក់ការរបស់ខ្លួននិងនៅកន្លែងផ្សេងទៀតតាមការកំណត់របស់ច្បាប់។ ឯកសារឬបញ្ជីដែលត្រូវរក្សាទុកមានដូចខាងក្រោម ៖

១- លក្ខន្តិកៈនិងបទបញ្ជាផ្ទៃក្នុងរបស់សហគមន៍កសិកម្ម ។

២- បញ្ជីសមាជិកសហគមន៍កសិកម្មមាន ៖

- ឈ្មោះនិងអាសយដ្ឋានទីស្នាក់ការរបស់សហគមន៍កសិកម្ម
- ឈ្មោះ សញ្ជាតិ ថ្ងៃខែឆ្នាំកំណើត និងអាសយដ្ឋានរបស់សមាជិក
- កាលបរិច្ឆេទចូលជាសមាជិកភាព ។

៣- បញ្ជីភាគហ៊ុនរបស់សមាជិកមាន៖

- ឈ្មោះនិងអាសយដ្ឋានទីស្នាក់ការរបស់សហគមន៍កសិកម្ម
- ឈ្មោះសមាជិកដែលកាន់កាប់ភាគហ៊ុន តម្លៃភាគហ៊ុន ចំនួនភាគហ៊ុន និងភាគហ៊ុន

ដែលបានបង់ ។

៤- តារាងតុល្យការប្រចាំឆ្នាំរបស់សហគមន៍កសិកម្ម ។

៥- របាយការណ៍ប្រចាំឆ្នាំរបស់សហគមន៍កសិកម្មអំពីលទ្ធផលនៃប្រតិបត្តិការមុខរបររបស់ខ្លួន ។

៦- កំណត់ហេតុនៃកិច្ចប្រជុំនិងរបាយការណ៍គ្រប់ប្រភេទ ។

៧- ឯកសារផ្សេងៗទៀតរបស់សហគមន៍កសិកម្ម។

**អនុផ្នែកទី ២ ៖ មហាសន្និបាតនៃសហគមន៍កសិកម្ម**

**មាត្រា ៣៧.\_**

មហាសន្និបាតជាអង្គការខ្ពស់បំផុតរបស់សហគមន៍កសិកម្មដែលមានភារកិច្ចធ្វើការអនុម័តនិងត្រួតពិនិត្យប្រតិបត្តិការរបស់សហគមន៍កសិកម្ម។ មហាសន្និបាតត្រូវប្រជុំយ៉ាងហោចបីដងក្នុងមួយឆ្នាំដំណើរការបង្កើតនិងការប្រព្រឹត្តទៅរបស់សហគមន៍កសិកម្ម។



*Kst*

ដែលមាន មហាសន្និបាតកំណើតដំបូង មហាសន្និបាតប្រចាំឆ្នាំ មហាសន្និបាតតំណាង និងមហាសន្និបាតវិសាមញ្ញ ។

មហាសន្និបាតសហគមន៍កសិកម្មមានភារកិច្ចដូចខាងក្រោម ៖

- អនុម័តឬធ្វើវិសោធនកម្មលើលក្ខន្តិកៈនិងបទបញ្ជាផ្ទៃក្នុង
- បោះឆ្នោតជ្រើសតាំងក្នុងចំណោមសមាជិកសហគមន៍កសិកម្មនូវប្រធាននិងសមាជិកដទៃទៀតរបស់ក្រុមប្រឹក្សាភិបាល និងសមាជិកគណៈកម្មាធិការត្រួតពិនិត្យតាមការបោះឆ្នោតជាសម្ងាត់
- បោះឆ្នោតដកតំណែងពីអ្នកដែលជាប់ឆ្នោតទាំងនោះវិញនិងកំណត់លក្ខណៈអ្នកជំនាញនោះ ប្រសិនបើមាន
  - កំណត់ភារកិច្ចក្រុមប្រឹក្សាភិបាលនិងគណៈកម្មាធិការត្រួតពិនិត្យ
  - ជ្រើសរើសសវនករឬអ្នកត្រួតពិនិត្យនិងអនុម័តយល់ព្រមលើរបាយការណ៍សវនកម្មរបស់សហគមន៍កសិកម្ម
  - កំណត់កម្រិតអតិបរមានៃបំណុលដែលសហគមន៍កសិកម្មអាចខ្ចីបានសម្រាប់កម្មវត្ថុ របស់ខ្លួនដោយរក្សានូវស្វ័យភាពរបស់សហគមន៍កសិកម្ម
  - អនុញ្ញាតការវិនិយោគ ការចុះកិច្ចសន្យា ការចងការ និងការកៀរគរមូលនិធិសហគមន៍កសិកម្ម
    - កំណត់បែបបទ ចំនួនទឹកប្រាក់ និងអត្រាការប្រាក់ដែលអនុញ្ញាតឲ្យសមាជិកខ្ចី
    - អនុម័តលើប្រាក់ចំណេញសុទ្ធនៃឆ្នាំនីមួយៗ ក្រោយពេលបានដកប្រាក់ពីប្រាក់ចំណេញសរុបនៃឆ្នាំដើម្បីដាក់បញ្ចូលទៅក្នុងមូលនិធិបម្រុង មូលនិធិបណ្តុះបណ្តាល និងក្នុងមូលនិធិផ្សេងទៀត ស្របតាមលក្ខន្តិកៈរបស់សហគមន៍កសិកម្មសាមី និងទូទាត់បំណុលរបស់សហគមន៍កសិកម្មនៃឆ្នាំកន្លងមក
      - កំណត់ពីការបែងចែកប្រាក់ចំណេញសុទ្ធដល់សមាជិកសហគមន៍កសិកម្ម
      - ធ្វើឲ្យមានលំនឹងឡើងវិញចំពោះការបែងចែកភាគហ៊ុនទៅឲ្យសមាជិកម្នាក់ៗ ក្នុងករណីចំនួនសមាជិកប្រែប្រួល
      - ពិនិត្យនិងអនុម័តលើតារាងតុល្យការនិងរបាយការណ៍ស្តីពីលទ្ធផលនៃប្រតិបត្តិការមុខរបររបស់សហគមន៍កសិកម្ម
      - ពិភាក្សា អនុម័តលើរបាយការណ៍ប្រចាំឆ្នាំរបស់គណៈកម្មាធិការត្រួតពិនិត្យបន្ទាប់ពីបានត្រួតពិនិត្យរួច

ផ្តល់ការយល់ព្រមលើកំណត់ហេតុអង្គប្រជុំរបស់ក្រុមប្រឹក្សាភិបាលឬគណៈកម្មាធិការ

អនុម័តលើរបាយការណ៍ជម្រះបញ្ជីរបស់សហគមន៍កសិកម្ម



*Handwritten signature/initials*



- អនុម័តយល់ព្រមលើផែនការសកម្មភាពនិងផែនការហិរញ្ញវត្ថុរបស់សហគមន៍កសិកម្មសម្រាប់ការិយបរិច្ឆេទបន្ទាប់
- សម្រេចលើការសុំចូលជាសមាជិកថ្មី ការព្យួរនិងការបណ្តេញចេញសមាជិកនីមួយៗ
- សម្រេចលើការផ្លាស់ប្តូរនានា ដូចជាការបំបែក ការបញ្ចូលគ្នា ឬការរំលាយសហគមន៍កសិកម្ម
- ពិនិត្យអនុម័តឬសម្រេចលើការងារផ្សេងទៀតក្នុងក្របខ័ណ្ឌនៃការប្រព្រឹត្តទៅរបស់សហគមន៍កសិកម្ម ។

**មាត្រា ៣៨.\_**

មហាសន្និបាតកំណើតដំបូងរបស់សហគមន៍កសិកម្មមានភារកិច្ចធ្វើសេចក្តីសម្រេចលើឯកសារសំខាន់ៗនិងការតម្រូវ ដូចមានចែងនៅក្នុងមាត្រា១៧ និង១៨ នៃច្បាប់នេះ ដើម្បីស្នើសុំការចុះបញ្ជីនិងដាក់ឱ្យដំណើរការនៃការិយបរិច្ឆេទសហគមន៍កសិកម្ម ។

**មាត្រា ៣៩.\_**

មហាសន្និបាតរបស់សហគមន៍កសិកម្មត្រូវរៀបចំឡើងមួយឆ្នាំម្តងនិងមានភារកិច្ចសំខាន់ៗមួយចំនួនដូចជាបូកសរុបលទ្ធផលប្រតិបត្តិការមុខរបរប្រចាំឆ្នាំ បង្ហាញពីតារាងតុល្យការ បែងចែកផលចំណេញ អនុម័តប្រតិបត្តិការមុខរបរសម្រាប់ឆ្នាំថ្មី អនុម័តលើការសុំរំលាយរបស់សមាជិកចាស់ អនុម័តការសុំចូលជាសមាជិកថ្មី ធ្វើវិសោធនកម្មលក្ខន្តិកៈ ពិនិត្យពិភាក្សានិងអនុម័តកិច្ចការផ្សេងទៀត ។

**មាត្រា ៤០.\_**

ក្នុងករណីដែលសហគមន៍កសិកម្មមានសមាជិកលើសពី២០០ (ពីររយ) នាក់ សហគមន៍កសិកម្មអាចជ្រើសរើសប្រតិភូតំណាងឱ្យចូលរួមមហាសន្និបាតដែលក្នុងករណីនេះហៅថាមហាសន្និបាតតំណាង ។

**មាត្រា ៤១.\_**

មហាសន្និបាតវិសាមញ្ញរបស់សហគមន៍កសិកម្មមានភារកិច្ចសំខាន់សម្រាប់ដោះស្រាយបញ្ហាបន្ទាន់អ្វីមួយ ដែលអាចប្រព្រឹត្តទៅច្រើនដងក្នុងមួយឆ្នាំ អាស្រ័យតាមស្ថានភាពតម្រូវរបស់សហគមន៍កសិកម្មសាមី ។

មហាសន្និបាតវិសាមញ្ញអាចកោះប្រជុំបានដោយអនុលោមតាមបទប្បញ្ញត្តិនិងនីតិវិធីនៃច្បាប់នេះ ។

**មាត្រា ៤២.\_**

ការប្រជុំមហាសន្និបាត ត្រូវធ្វើដោយប្រធានក្រុមប្រឹក្សាភិបាលសហគមន៍កសិកម្មដោយត្រូវផ្តល់ព័ត៌មាននូវ កាលបរិច្ឆេទ និងរបៀបវារៈ ហើយត្រូវជូនដំណឹងដល់គ្រប់សមាជិកឱ្យបាន



*Kol*

យ៉ាងតិច១០ (ដប់) ថ្ងៃមុន ។ សេចក្តីជូនដំណឹងត្រូវធ្វើតាមរបៀបផ្សព្វផ្សាយព័ត៌មានធម្មតាហើយ ត្រូវបិទប្រកាសនៅទីស្នាក់ការសហគមន៍កសិកម្មសាមី ។

មហាសន្និបាតអាចប្រជុំពិភាក្សា អនុម័ត និងសម្រេចបាន លុះត្រាតែមានក្រុមប្រឹក្សាភិបាល (ពីរ ភាគបី) នៃចំនួនសមាជិកសហគមន៍កសិកម្មទាំងមូល ។ ក្នុងករណីដែលលក្ខខណ្ឌខាងលើពុំអាច បំពេញបាន ការកោះប្រជុំមហាសន្និបាតជាលើកទី២ លើរបៀបវារៈដដែលត្រូវធ្វើឡើងក្នុងរយៈពេល ១០ (ដប់) ថ្ងៃបន្ទាប់ពីថ្ងៃកំណត់នៃកិច្ចប្រជុំលើកទី១ ។ កិច្ចប្រជុំលើកទី២នេះ ពុំកំណត់ចំនួនក្រុម ឡើយ ។

មហាសន្និបាតត្រូវដឹកនាំដោយប្រធានក្រុមប្រឹក្សាភិបាល ឬដោយប្រធានអង្គប្រជុំដែលត្រូវ ជ្រើសរើសដោយការបោះឆ្នោតក្នុងចំណោមសមាជិកវត្តមាន ។ មហាសន្និបាតត្រូវតែងតាំងលេខាធិការ អង្គប្រជុំម្នាក់ដើម្បីធ្វើកំណត់ហេតុដោយបញ្ជាក់អំពីសេចក្តីសម្រេចរបស់មហាសន្និបាតនិងភ្ជាប់បញ្ជី វត្តមានសមាជិកចូលរួមផង ហើយលេខាធិការនិងប្រធានអង្គប្រជុំត្រូវចុះហត្ថលេខាលើកំណត់ហេតុ នោះ ។

**មាត្រា ៤៣.-**

សមាជិកម្នាក់មានសំឡេងតែមួយគត់នៅក្នុងមហាសន្និបាត ហើយមិនអាចជំនួសដោយ តំណាងឬសមាជិកគ្រួសារដែលគ្មានការទទួលខុសត្រូវលើសិទ្ធិសម្រេចរបស់ខ្លួនឡើយ ។


សេចក្តីសម្រេចដែលទាក់ទងនឹងលក្ខន្តិកៈ បទបញ្ជាផ្ទៃក្នុង ការបំបែក ការបញ្ចូលសហគមន៍ កសិកម្ម ឬការបណ្តេញចេញសមាជិកណាមួយ ត្រូវមានការយល់ព្រមតាមសំឡេង២ភាគ៣ (ពីរ ភាគបី) នៃសមាជិកវត្តមាន ។ សេចក្តីសម្រេចផ្សេងៗទៀតរបស់មហាសន្និបាតត្រូវយកសំឡេងភាគ ច្រើននៃសមាជិកវត្តមានទាំងអស់ ។

**អនុផ្នែកទី ៣ ៖ ក្រុមប្រឹក្សាភិបាលសហគមន៍កសិកម្ម**

**មាត្រា ៤៤.-**

ក្រុមប្រឹក្សាភិបាលជាអង្គការប្រតិបត្តិរបស់សហគមន៍កសិកម្ម ។ ប្រធាននិងសមាជិកទាំងអស់ នៃក្រុមប្រឹក្សាភិបាលត្រូវបានបោះឆ្នោតជ្រើសរើសដោយមហាសន្និបាត ។ សមាសភាពនៃក្រុមប្រឹក្សា ភិបាលមានចំនួនសេសចាប់ពី៣ (បី) រូបឡើងទៅ រួមទាំងប្រធានផង ដោយផ្អែកលើចំនួននៃសមា- ជិក និងប្រតិបត្តិការមុខរបរជាក់ស្តែងរបស់សហគមន៍កសិកម្មដែលត្រូវកំណត់នៅក្នុងលក្ខន្តិកៈ របស់ សហគមន៍កសិកម្ម ។ ប្តីប្រពន្ធ ឪពុកម្តាយបង្កើត ឪពុកម្តាយក្មេក និងកូនបង្កើត ពុំអាចធ្វើជាសមាជិក ក្រុមប្រឹក្សាភិបាលជាមួយគ្នាបានឡើយ ។

ក្រុមប្រឹក្សាភិបាលត្រូវបានបោះឆ្នោតជ្រើសរើសដោយមហាសន្និបាតសម្រាប់ ឆ្នាំ ។



សមាជិកក្រុមប្រឹក្សាភិបាលចាស់អាចឈរឈ្មោះឲ្យគេបោះឆ្នោតឡើងវិញបានដោយអនុលោមតាមលក្ខន្តិកៈរបស់សហគមន៍កសិកម្មសាមី ។

**មាត្រា ៤៥.\_**

ក្រុមប្រឹក្សាភិបាលដែលជាប់ឆ្នោតត្រូវធ្វើការជ្រើសតាំងហេរញ្ញកម្មក្នុងនិងលេខាធិការក្នុងចំណោមសមាជិករបស់ខ្លួន ។ ក្នុងករណីមិនអាចធ្វើការជ្រើសតាំងពីក្នុងចំណោមសមាជិករបស់ខ្លួនបាន ក្រុមប្រឹក្សាភិបាលអាចធ្វើការជ្រើសតាំង យកចេញពីសមាជិកសហគមន៍កសិកម្មបាន ។

ប្រធានក្រុមប្រឹក្សាភិបាលជាអ្នកតំណាងរបស់សហគមន៍កសិកម្មនិងមានភារកិច្ចកោះប្រជុំក្រុមប្រឹក្សាភិបាលក្នុងរយៈពេលមួយខែម្តង ឬអាចកោះប្រជុំវិសាមញ្ញតាមការចាំបាច់ ។ ក្រុមប្រឹក្សាភិបាលអាចធ្វើការប្រជុំនិងអនុម័តបញ្ហាណាមួយបាន លុះត្រាតែមានកូរ៉េម២ភាគ៣ (ពីរភាគបី) នៃសមាជិករបស់ខ្លួន ។

សេចក្តីសម្រេចចិត្តរបស់ក្រុមប្រឹក្សាភិបាលទុកជាបានការ លុះត្រាតែមានការអនុម័តតាមសំឡេងភាគច្រើននៃអង្គប្រជុំ ។ ក្នុងករណីមានសំឡេងស្មើគ្នា សំឡេងរបស់ប្រធានមានឧត្តមានុភាព ។

កិច្ចប្រជុំរបស់ក្រុមប្រឹក្សាភិបាល អាចមានការចូលរួមពីសមាជិកគណៈកម្មាធិការត្រួតពិនិត្យ ។

**មាត្រា ៤៦.\_**

សមាជិកក្រុមប្រឹក្សាភិបាលត្រូវចូលរួមជាប្រចាំនៅក្នុងអង្គប្រជុំក្រុមប្រឹក្សាភិបាលរបស់ខ្លួន ។ ក្នុងករណីដែលសមាជិកក្រុមប្រឹក្សាភិបាលណាម្នាក់អវត្តមានដោយពុំមានមូលហេតុចំនួន៣ (បី) ដងជាប់ៗគ្នា សមាជិកនោះត្រូវបញ្ឈប់តួនាទីជាបណ្តោះអាសន្នពីសមាជិកក្រុមប្រឹក្សាភិបាលសហគមន៍កសិកម្ម ។

មហាសន្និបាតបន្ទាប់ ត្រូវពិនិត្យសម្រេចលើសមាជិកភាពរបស់សមាជិកក្រុមប្រឹក្សាភិបាលដែលបានបញ្ឈប់តួនាទីជាបណ្តោះអាសន្ននោះ ។

**មាត្រា ៤៧.\_**

ដោយអនុលោមតាមបទប្បញ្ញត្តិនៃច្បាប់នេះ លក្ខន្តិកៈ និងសេចក្តីសម្រេចនានានៃមហាសន្និបាត ក្រុមប្រឹក្សាភិបាលទទួលអំណាចទូលំទូលាយក្នុងកិច្ចការដឹកនាំនិងការគ្រប់គ្រងសហគមន៍កសិកម្មនិងត្រូវបំពេញភារកិច្ចនិងកាតព្វកិច្ចដូចខាងក្រោម ៖

- ទទួលខុសត្រូវចំពោះការគ្រប់គ្រងហិរញ្ញវត្ថុស្របតាមទម្រង់គណនេយ្យសម្រាប់សហគមន៍កសិកម្ម

- រៀបចំប្រជុំមហាសន្និបាត

- ដាក់របាយការណ៍ប្រចាំឆ្នាំដែលបញ្ជាក់ដោយគណៈកម្មាធិការត្រួតពិនិត្យនិងតារាង

តួនាទីនិងមហិកម្មសន្និបាត



*Kol*

- ដាក់ផែនការសកម្មភាពដែលមានសកម្មភាពបណ្តុះបណ្តាលសមាជិកនិងបុគ្គលិក និងដាក់ផែនការហិរញ្ញវត្ថុសម្រាប់ការិយបរិច្ឆេទខាងមុខជូនមហាសន្និបាត
  - រៀបចំឯកសារចាំបាច់សម្រាប់សវនកម្មដែលច្បាប់តម្រូវ ព្រមទាំងរាយការណ៍ជូនមហាសន្និបាត
  - រៀបចំប្រជុំមហាសន្និបាតវិសាមញ្ញរបស់សហគមន៍កសិកម្ម ក្នុងករណីចាំបាច់
  - ធ្វើរបាយការណ៍ប្រចាំឆ្នាំនិងតារាងតុល្យការដល់អង្គភាពចុះបញ្ជីរបស់ខ្លួន
  - គ្រប់គ្រងទ្រព្យសម្បត្តិរបស់សហគមន៍កសិកម្ម
  - បំពេញភារកិច្ចផ្សេងទៀតតាមការកំណត់របស់មហាសន្និបាតសហគមន៍កសិកម្ម ។
- ក្រសួងកសិកម្ម រុក្ខាប្រមាញ់ និងនេសាទ ត្រូវចេញប្រកាសស្តីពីទម្រង់បញ្ជីគណនេយ្យកុំរូសម្រាប់សហគមន៍កសិកម្ម ។

**មាត្រា ៤៨.-**

ក្រុមប្រឹក្សាភិបាលអាចជ្រើសរើសនាយកប្រតិបត្តិជាប់កិច្ចសន្យាម្នាក់ដែលអាចជាសមាជិកឬមិនមែនជាសមាជិករបស់សហគមន៍កសិកម្ម តែមិនមែនជាសមាជិកក្រុមប្រឹក្សាភិបាលឬមិនមែនជាសមាជិកគណៈកម្មាធិការត្រួតពិនិត្យរបស់សហគមន៍កសិកម្មដែលមានវិជ្ជាជីវៈជំនាញដើម្បីបំពេញភារកិច្ចជាជំនួយការក្រុមប្រឹក្សាភិបាលក្នុងការគ្រប់គ្រងប្រតិបត្តិការមុខរបររបស់សហគមន៍កសិកម្ម ។

នាយកប្រតិបត្តិអាចចូលរួមកិច្ចប្រជុំរបស់ក្រុមប្រឹក្សាភិបាល ដោយមានសិទ្ធិត្រឹមតែប្រឹក្សាយោបល់ប៉ុណ្ណោះ ។

នាយកប្រតិបត្តិត្រូវទទួលប្រាក់បៀវត្សនិងត្រូវគោរពលក្ខខណ្ឌទាំងឡាយដែលមានចុះនៅក្នុងកិច្ចសន្យាជាលាយលក្ខណ៍អក្សរក្នុងការអនុវត្តភារកិច្ចដែលក្រុមប្រឹក្សាភិបាលប្រគល់ឲ្យ ព្រមទាំងត្រូវទទួលខុសត្រូវចំពោះកំហុសដែលខ្លួនបានប្រព្រឹត្តនៅពេលបំពេញភារកិច្ច ។

**មាត្រា ៤៩.-**

ក្រុមប្រឹក្សាភិបាលអាចជ្រើសរើសបុគ្គលិកជាប់កិច្ចសន្យាតាមការចាំបាច់ដើម្បីបម្រើការងារក្នុងប្រតិបត្តិការមុខរបររបស់សហគមន៍កសិកម្មដោយអនុលោមតាមច្បាប់ស្តីពីការងារ ។

សមាជិកក្រុមប្រឹក្សាភិបាលត្រូវទទួលខុសត្រូវរៀងៗខ្លួនផង រួមគ្នាផងចំពោះកំហុសដែលខ្លួនបានប្រព្រឹត្តក្នុងពេលបំពេញភារកិច្ច ដោយមិនទាន់គិតដល់ការទទួលខុសត្រូវផ្នែកព្រហ្មទណ្ឌឡើយ ។

**អនុផ្នែកទី ៤ ៖ គណៈកម្មាធិការត្រួតពិនិត្យសហគមន៍កសិកម្ម**

**មាត្រា ៥០.-**

ក្រុមប្រឹក្សាភិបាលអាចជ្រើសរើសសមាជិកគណៈកម្មាធិការត្រួតពិនិត្យជាអង្គការត្រួតពិនិត្យអចិន្ត្រៃយ៍ក្នុងរបស់សហគមន៍កសិកម្ម ដែលមានភារកិច្ចត្រួតពិនិត្យសកម្មភាពរបស់ក្រុមប្រឹក្សាភិបាលនិងនាយកប្រតិបត្តិដើម្បីរក្សា គណនេយ្យ



*kol*

ភាពដល់សមាជិករបស់សហគមន៍កសិកម្ម ។ គណៈកម្មាធិការត្រួតពិនិត្យត្រូវបោះឆ្នោត ជ្រើសរើស ដោយមហាសន្និបាត ។ ប្រធានគណៈកម្មាធិការត្រួតពិនិត្យត្រូវបោះឆ្នោតជ្រើសរើសក្នុងចំណោម សមាជិករបស់ខ្លួន ។

គណៈកម្មាធិការត្រួតពិនិត្យមានសមាជិកពី៣ (បី) ទៅ៥ (ប្រាំ) រូប ដែលមិនមែនជាប្តីប្រពន្ធ ឪពុកម្តាយបង្កើត ឪពុកម្តាយក្មេក និងកូនបង្កើតរបស់សមាជិកណាមួយនៃក្រុមប្រឹក្សាភិបាលនិង មិនមែនជាបុគ្គលិកមានបៀវត្សរបស់សហគមន៍កសិកម្មឡើយ ។

សមាជិកគណៈកម្មាធិការត្រួតពិនិត្យត្រូវបានបោះឆ្នោតជ្រើសរើសដោយមហាសន្និបាតសម្រាប់ អាណត្តិ៥ (ប្រាំ) ឆ្នាំ ។

សមាជិកគណៈកម្មាធិការត្រួតពិនិត្យចាស់មានសិទ្ធិឈរឈ្មោះឲ្យគេបោះឆ្នោតឡើងវិញបាន ដោយអនុលោមតាមលក្ខន្តិកៈរបស់សហគមន៍កសិកម្មសាមី ។

**មាត្រា ៥១.\_**

គណៈកម្មាធិការត្រួតពិនិត្យត្រូវបើកកិច្ចប្រជុំតាមការកោះប្រជុំរបស់ប្រធានឬតាមសំណើរបស់ សមាជិកយ៉ាងតិច ២ ភាគ៣ (ពីរភាគបី) ។ ក្នុងករណីមានសំឡេងស្មើគ្នាក្នុងអង្គប្រជុំ សំឡេងរបស់ ប្រធានមានឧត្តមានភាព ។ សមាជិកគណៈកម្មាធិការត្រួតពិនិត្យអាចចូលរួមកិច្ចប្រជុំរបស់ក្រុមប្រឹក្សា- ភិបាល ដោយមានសិទ្ធិត្រឹមតែផ្តល់យោបល់ប៉ុណ្ណោះ ។

**មាត្រា ៥២.\_**

គណៈកម្មាធិការត្រួតពិនិត្យមានសិទ្ធិនិងកាតព្វកិច្ចដូចខាងក្រោម ៖

- ត្រួតពិនិត្យប្របញ្ជាឲ្យត្រួតពិនិត្យបញ្ជីគណនេយ្យរបស់សហគមន៍កសិកម្ម
- ត្រួតពិនិត្យលើបញ្ជីសារពើភណ្ឌនិងតារាងតុល្យការតាមការចាំបាច់
- ត្រូវជូនព័ត៌មានស្តីពីសភាពការណ៍ដែលខ្លួនបានកត់សម្គាល់ទៅក្រុមប្រឹក្សាភិបាល ហើយ រៀបរាប់អំពីបញ្ហានេះក្នុងរបាយការណ៍ប្រចាំឆ្នាំរបស់ខ្លួនជូនមហាសន្និបាត ។

ក្នុងករណីមានបញ្ហាបន្ទាន់ជាក់លាក់ណាមួយឬសមាជិកក្រុមប្រឹក្សាភិបាលភាគច្រើនស្ថិត ក្នុងស្ថានភាពអលទ្ធភាពក្នុងការបំពេញភារកិច្ចនិងកាតព្វកិច្ចរបស់ខ្លួន គណៈកម្មាធិការត្រួតពិនិត្យ មានសិទ្ធិស្នើឲ្យប្រធានក្រុមប្រឹក្សាភិបាលកោះប្រជុំឬបើកមហាសន្និបាតវិសាមញ្ញដើម្បីដោះស្រាយ បញ្ហានោះ ។

**មាត្រា ៥៣.\_**

ក្រុមប្រឹក្សាភិបាលនិងគណៈកម្មាធិការត្រួតពិនិត្យពុំមានប្រាក់បំណាច់ឡើយ ប៉ុន្តែមហាសន្និ- បាតអាចប្រកាសឲ្យកាន់កាប់កម្រៃប្រចាំឆ្នាំសម្រាប់ទូទាត់ចំណាយលើការបំពេញការងារនិងប្រាក់ឧបត្ថម្ភជូនក្រុម ប្រឹក្សាភិបាលនិងគណៈកម្មាធិការត្រួតពិនិត្យបាន ។



*kel*

**ផ្នែកទី ៥**

**ដើមទុន មូលនិធិ និងទ្រព្យសម្បត្តិរបស់សហគមន៍កសិកម្ម**

**មាត្រា ៥៤.\_**

ប្រភពដើមទុនរបស់សហគមន៍កសិកម្មបានមកពី ៖

- ភាគហ៊ុនដែលបានទិញនិងបង់ដោយសមាជិក
- មូលនិធិបម្រុងដែលដកចេញពីប្រាក់ចំណេញសរុប
- អំណោយឬវិភាគទានដែលត្រូវបញ្ចូលក្នុងទ្រព្យសម្បត្តិរបស់សហគមន៍កសិកម្ម ហើយ

ត្រូវរក្សាទុកក្នុងគណនីដោយឡែក

- កម្ចីពីតតិយជន
- កម្ចីពីសមាជិក ដែលមានរូបភាពជាប្រាក់តម្កល់ឬជាប្រាក់សន្សំ
- ប្រាក់ជំនួយស្របច្បាប់ផ្សេងៗ
- មូលនិធិផ្សេងៗទៀត ។

**មាត្រា ៥៥.\_**

ដើមទុនរបស់សហគមន៍កសិកម្មអាចមានការកើនឡើងដែលបណ្តាលមកពីការចូលរួមបន្ថែមរបស់សមាជិកឬការទិញភាគហ៊ុនបន្ថែម និងអាចមានការថយចុះដែលបណ្តាលមកពីការសងទៅវិញនៅពេលដែលមានការដកភាគហ៊ុនដោយអនុលោមតាមលក្ខន្តិកៈរបស់សហគមន៍កសិកម្ម ។

តម្លៃដំបូងរបស់ភាគហ៊ុនត្រូវបានកំណត់ដោយលក្ខន្តិកៈនិងអាចកំណត់ជាមុនអំពីពេលដែលត្រូវបង់តែមួយលើកឬច្រើនលើក ។

**មាត្រា ៥៦.\_**

ភាគហ៊ុនដែលមានឈ្មោះគឺមិនអាចបំបែក និងមិនអាចលក់ទៅឲ្យអ្នកក្រៅដែលមិនមែនជាសមាជិកសហគមន៍បានឡើយ ប៉ុន្តែអាចផ្ទេរពីសមាជិកម្នាក់ទៅសមាជិកម្នាក់ទៀតរបស់សហគមន៍កសិកម្មឬទៅទាយាទ ដោយអនុលោមតាមច្បាប់ជាធរមាន ។

**មាត្រា ៥៧.\_**

សហគមន៍កសិកម្ម ត្រូវបង្កើតមូលនិធិបម្រុងមួយ ដោយដកយកយ៉ាងតិច ២០ ( ម្ភៃ ) ភាគរយពីប្រាក់ចំណេញសរុបរហូតដល់មូលនិធិបម្រុងនេះមានចំនួន ៥ ( ប្រាំ ) ដងនៃចំនួនភាគហ៊ុនទាំងអស់ ។ មូលនិធិបម្រុងមិនអាចយកទៅបែងចែកដល់សមាជិកបានឡើយ ។

**មាត្រា ៥៨.\_**

សហគមន៍កសិកម្ម ត្រូវបង្កើតមូលនិធិសម្រាប់បណ្តុះបណ្តាលសមាជិក អ្នកគ្រប់គ្រង និងបុគ្គលិកដោយដកយកពីប្រាក់ចំណេញសរុបចំនួនយ៉ាងតិច ៣ ( បី ) ភាគរយក្នុងមួយឆ្នាំ ។ មូលនិធិបណ្តុះបណ្តាលនេះ ត្រូវប្រើប្រាស់សម្រាប់គោលបំណងដែលបានបង្កើតឡើងតែប៉ុណ្ណោះ ។



**មាត្រា ៥៩.\_**

- ប្រាក់ចំណេញសរុបរបស់សហគមន៍កសិកម្មត្រូវបានបែងចែកតាមគោលការណ៍ដូចខាងក្រោម ៖
- រក្សាទុកសម្រាប់មូលនិធិបម្រុងនិងមូលនិធិបណ្តុះបណ្តាលឬមូលនិធិផ្សេងទៀតដែលបង្កើតឡើងដោយសហគមន៍កសិកម្ម
  - បែងចែកទៅដល់សមាជិកដោយសមាមាត្រនឹងការធ្វើសកម្មភាពជំនួញរបស់សមាជិកជាមួយសហគមន៍កសិកម្ម
  - បែងចែកភាគលាភទៅដល់សមាជិក ដោយអនុលោមតាមភាគហ៊ុនដែលសមាជិកកាន់កាប់ ។

**មាត្រា ៦០.\_**

ទ្រព្យសម្បត្តិរបស់សហគមន៍កសិកម្មរួមមាន ថវិកា ដី អគារគ្រប់ប្រភេទ មធ្យោបាយសម្ភារៈ បរិក្ខារគ្រប់ប្រភេទ វិភាគទាន អំណោយគ្រប់រូបភាព និងទ្រព្យសម្បត្តិផ្សេងទៀតដែលបង្កើតឡើងដោយសហគមន៍កសិកម្ម ។

**មាត្រា ៦១.\_**

សហគមន៍កសិកម្មអាចប្រើប្រាស់មូលនិធិបម្រុងបានក្នុងការទូទាត់ការខាតបង់របស់ខ្លួន ។

**ផ្នែកទី ៦**

**សវនកម្មសហគមន៍កសិកម្ម**

**មាត្រា ៦២.\_**

សហគមន៍កសិកម្មត្រូវធ្វើសវនកម្មជារៀងរាល់ឆ្នាំ ។ របាយការណ៍សវនកម្មត្រូវដាក់ជូនមហាសន្និបាតពិនិត្យតាមរយៈក្រុមប្រឹក្សាភិបាលសហគមន៍កសិកម្ម ។ សេចក្តីសម្រេចចិត្តរបស់មហាសន្និបាតស្តីពីលទ្ធផលសវនកម្មត្រូវដាក់នៅក្នុងរបាយការណ៍ប្រចាំឆ្នាំ ។

ការធ្វើសវនកម្មមិនត្រូវអនុវត្តចំពោះសហគមន៍កសិកម្មដែលមានដើមទុនតិចជាង ១០០ ០០០ ០០០ (មួយរយលាន) រៀល ឡើយ ។

**មាត្រា ៦៣.\_**

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីកម្មវត្ថុសវនកម្មសហគមន៍កសិកម្ម ។

**ផ្នែកទី ៧**

**ការរំលាយសហគមន៍កសិកម្ម**

**មាត្រា ៦៤.\_**

សហគមន៍កសិកម្មត្រូវស្នើសុំរំលាយដោយផ្អែកតាមមូលហេតុណាមួយដូចខាងក្រោម ៖

- ក្រុមប្រឹក្សាភិបាលសហគមន៍កសិកម្មព្រៀងរំលាយតាមរយៈសេចក្តីសម្រេចរបស់មហាសន្និបាតនៃសហគមន៍កសិកម្ម ។



២- លក្ខខណ្ឌដែលតម្រូវឲ្យរំលាយសហគមន៍កសិកម្មដូចមានចែងក្នុងលក្ខន្តិកៈ ។

៣- នៅពេលដែលមានសមាជិកសុំចេញរហូតដល់សហគមន៍នៅសល់សមាជិកចំនួន តិចជាង ៦ (ប្រាំមួយ) រូប ។

៤- នៅពេលដែលសហគមន៍កសិកម្មក្លាយធរមានបំណុលត្រូវសងច្រើនជាងពាក់ កណ្តាល នៃដើមទុនសរុប ។

៥- សាលក្រមឬសាលដីកាដែលបង្គាប់ឲ្យរំលាយ

៦- នៅពេលដែលមន្ទីរកសិកម្មរាជធានី ខេត្តសាមីបានដកហូតវិញ្ញាបនបត្របញ្ជាក់ការ ចុះបញ្ជីរបស់សហគមន៍កសិកម្ម ដោយអនុលោមតាមមាត្រា ៦៦ នៃច្បាប់នេះ ។

**មាត្រា ៦៥.-**

សហគមន៍កសិកម្មដែលបានស្នើសុំរំលាយក្រោមបទប្បញ្ញត្តិនៃចំណុចណាមួយនៅក្នុងចំណោម ចំណុច ១ ចំណុច ២ ចំណុច ៣ និងចំណុច ៤ នៃមាត្រា ៦៤ ខាងលើនេះត្រូវជូនដំណឹងជាលាយ លក្ខណ៍អក្សរដល់មន្ទីរកសិកម្មរាជធានី ខេត្តសាមី ក្នុងរយៈពេលមិនលើសពី ៣០ (សាមសិប) ថ្ងៃ ក្រោយកាលបរិច្ឆេទរំលាយ ដោយត្រូវដាក់សំណើទៅមន្ទីរកសិកម្មរាជធានី ខេត្តសាមី និងចម្លងជូន សាលាឃុំ សង្កាត់និងសាលាក្រុង ស្រុក ខណ្ឌដែលសហគមន៍កសិកម្មតាំងនៅ ។

ក្នុងករណីដែលសហគមន៍កសិកម្មត្រូវរំលាយ សហគមន៍កសិកម្មនោះត្រូវធ្វើការជម្រះ បញ្ជី ដោយអនុលោមតាមបទប្បញ្ញត្តិនៃច្បាប់នេះ ។

**មាត្រា ៦៦.-**

មន្ទីរកសិកម្មរាជធានី ខេត្តដែលទទួលបន្ទុកចុះបញ្ជីសហគមន៍កសិកម្ម មានសិទ្ធិដកហូត វិញ្ញាបនបត្របញ្ជាក់ការចុះបញ្ជីរបស់សហគមន៍កសិកម្មណាមួយក្នុងករណីដូចខាងក្រោម ៖

១- សហគមន៍កសិកម្មដែលបានចុះបញ្ជីរួច មិនបានដំណើរការឬមិនបានធ្វើប្រតិបត្តិការ ក្នុងរយៈពេល ១៨ (ដប់ប្រាំបី) ខែ គិតចាប់ពីកាលបរិច្ឆេទចុះបញ្ជីឬសហគមន៍កសិកម្មបានផ្អាក ដំណើរការរបស់ខ្លួនក្នុងរយៈពេលលើសពី ២ (ពីរ) ឆ្នាំជាប់គ្នា គិតចាប់ពីកាលបរិច្ឆេទផ្អាកដំណើរ ការ ។

២- សហគមន៍កសិកម្មដែលប្រព្រឹត្តអំពើបំពានធ្ងន់ធ្ងរផ្ទុយពីច្បាប់ស្តីពីសហគមន៍កសិកម្ម ឬប្រព្រឹត្តល្មើសធ្ងន់ធ្ងរនឹងច្បាប់ដែលពាក់ព័ន្ធជាធរមាន ។

**មាត្រា ៦៧.-**

សហគមន៍កសិកម្មដែលត្រូវបានដកហូតវិញ្ញាបនបត្របញ្ជាក់ការចុះបញ្ជីដោយមន្ទីរកសិកម្ម រាជធានី ខេត្ត មានសិទ្ធិធ្វើបណ្តឹងតវ៉ាទៅក្រសួងកសិកម្ម រុក្ខាប្រមាញ់ និងនេសាទក្នុងរយៈពេលមិន លើសពី ៣០ (សាមសិប) ថ្ងៃ គិតចាប់ពីថ្ងៃដកហូតវិញ្ញាបនបត្របញ្ជាក់ការចុះបញ្ជីដោយមន្ទីរកសិកម្ម រាជធានី ខេត្តសាមី ។





ក្នុងរយៈពេលមិនលើសពី ៤៥ (សែសិបប្រាំ) ថ្ងៃ គិតចាប់ពីថ្ងៃទទួលពាក្យប្តឹង ក្រសួងកសិកម្ម រុក្ខាប្រមាញ់ និងនេសាទត្រូវផ្តល់សេចក្តីសម្រេចលើបណ្តឹងតវ៉ារបស់សហគមន៍កសិកម្មដែលត្រូវបាន ដកហូតវិញ្ញាបនបត្របញ្ជាក់ការចុះបញ្ជីនោះ ។

ក្នុងករណីមិនសុខចិត្តលើសេចក្តីសម្រេចនោះ សហគមន៍កសិកម្មអាចធ្វើបណ្តឹងទៅក្រសួង ស្ថាប័នពាក់ព័ន្ធឬទៅតុលាការក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃទទួលបានសេចក្តី សម្រេចរបស់ក្រសួងកសិកម្ម រុក្ខាប្រមាញ់ និងនេសាទ ហើយសេចក្តីសម្រេចនោះត្រូវផ្អាកជាបណ្តោះ អាសន្ន រង់ចាំសេចក្តីសម្រេចរបស់តុលាការ ។

**ផ្នែកទី ៨**

**ការជម្រះបញ្ជីសហគមន៍កសិកម្ម**

**មាត្រា ៦៨.\_**

ក្នុងករណីដែលសហគមន៍កសិកម្មត្រូវរំលាយ មហាសន្និបាតសហគមន៍កសិកម្មត្រូវជ្រើស តាំងអ្នកជម្រះបញ្ជីដែលមានសមត្ថភាពមួយរូបឬច្រើនរូបក្នុងរយៈពេលមិនលើសពី ៣០ (សាមសិប) ថ្ងៃ គិតចាប់ពីកាលបរិច្ឆេទដែលសហគមន៍កសិកម្មត្រូវរំលាយឬកាលបរិច្ឆេទ ដែលនាយកដ្ឋាន អភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទចេញសេចក្តីសម្រេចលើ បណ្តឹងតវ៉ា ។

ក្នុងករណីដែលមហាសន្និបាតមិនអាចជ្រើសតាំងអ្នកជម្រះបញ្ជីក្នុងរយៈពេលកំណត់ខាងលើ មន្ទីរកសិកម្មរាជធានី ខេត្តសាមីដែលទទួលបន្ទុកចុះបញ្ជីសហគមន៍កសិកម្មត្រូវចាត់តាំងអ្នកជម្រះ បញ្ជីមួយរូបឬច្រើនរូប ដើម្បីអនុវត្តកិច្ចជម្រះបញ្ជីសហគមន៍កសិកម្មដែលត្រូវរំលាយនោះ ។

**មាត្រា ៦៩.\_**

សេចក្តីសម្រេចស្តីពីការចាត់តាំងអ្នកជម្រះបញ្ជីនិងការរំលាយសហគមន៍កសិកម្មត្រូវបិទ ផ្សព្វផ្សាយនៅទីស្នាក់ការរបស់សហគមន៍កសិកម្មសាមី នៅការិយាល័យកសិកម្មក្រុង ស្រុក ខណ្ឌ មន្ទីរកសិកម្មរាជធានី ខេត្តសាមី និងនៅសាលារៀន សង្កាត់ ក្រុង ស្រុក ខណ្ឌក្នុងរយៈពេល ១៥ (ដប់ប្រាំ) ថ្ងៃ គិតចាប់ពីកាលបរិច្ឆេទនៃការចាត់តាំងនោះ ។

**មាត្រា ៧០.\_**

នៅពេលសហគមន៍កសិកម្មត្រូវរំលាយ អ្នកជម្រះបញ្ជីត្រូវទទួលយកសិទ្ធិអំណាចទាំងអស់ របស់ក្រុមប្រឹក្សាភិបាលនិងគណៈកម្មាធិការត្រួតពិនិត្យដើម្បីអនុវត្តនៅក្នុងដំណើរការជម្រះបញ្ជី ។

ប្រធានក្រុមប្រឹក្សាភិបាលមានកាតព្វកិច្ចថែរក្សាទ្រព្យសម្បត្តិរបស់សហគមន៍កសិកម្មនៅក្នុង ដំណើរការជម្រះបញ្ជីរហូតដល់ការជម្រះបញ្ជីត្រូវបានបញ្ចប់ ។



*Handwritten signature or mark.*

**មាត្រា ៧១.\_**

អ្នកជម្រះបញ្ជីមានសិទ្ធិដូចខាងក្រោម ៖

- តម្រូវឲ្យក្រុមប្រឹក្សាភិបាលបង្ហាញនូវទ្រព្យសម្បត្តិរួមជាមួយបញ្ជីគណនេយ្យ បញ្ជីឬឯកសារពាក់ព័ន្ធផ្សេងទៀតរបស់សហគមន៍កសិកម្មតាមការចាំបាច់
- បន្តទទួលខុសត្រូវលើការងាររបស់សហគមន៍កសិកម្មដែលរំលាយ ការពារផលប្រយោជន៍របស់សហគមន៍កសិកម្មរហូតដល់ការជម្រះបញ្ជីត្រូវបានបញ្ចប់ជាស្ថាពរ
- ស្នើកោះប្រជុំមហាសន្និបាតសហគមន៍កសិកម្មតាមការចាំបាច់
- ចាត់ចែងទ្រព្យសម្បត្តិរបស់សហគមន៍កសិកម្មដោយមានការឯកភាពពីមន្ទីរកសិកម្មរាជធានី ខេត្តសាមី
- ចាត់វិធានការទូទាត់បំណុលឬទារបំណុលដែលពាក់ព័ន្ធនឹងសហគមន៍កសិកម្ម
- ចាត់ចែងលើរាល់ដំណើរការរឿងក្តីរដ្ឋប្បវេណីនិងសម្រុះសម្រួលគ្រប់បញ្ហាជំនួសសហគមន៍កសិកម្ម
- អនុវត្តការងារផ្សេងទៀតតាមការចាំបាច់ដើម្បីបញ្ចប់ការជម្រះបញ្ជី ។

**មាត្រា ៧២.\_**

អ្នកជម្រះបញ្ជីត្រូវធ្វើសេចក្តីជូនដំណឹងជាលាយលក្ខណ៍អក្សរដល់ម្ចាស់បំណុលរបស់សហគមន៍កសិកម្មដែលមានឈ្មោះក្នុងបញ្ជីគណនេយ្យ ឬម្ចាស់បំណុលដែលបានស្រាវជ្រាវឃើញដើម្បីជូនព័ត៌មានស្តីពីការរំលាយសហគមន៍កសិកម្ម និងដើម្បីទាមទារការទូទាត់បំណុលក្នុងរយៈពេល ៦០ (ហុកសិប) ថ្ងៃ គិតចាប់ពីកាលបរិច្ឆេទជ្រើសតាំងអ្នកជម្រះបញ្ជីត្រូវបានចូលជាធរមាន ។

អ្នកជម្រះបញ្ជីត្រូវធ្វើតារាងតុល្យការរបស់សហគមន៍កសិកម្មនិងដាក់ជូនសវនករប្រកួតពិនិត្យបញ្ជីដើម្បីសិក្សាវាយតម្លៃ ។ នៅពេលដែលតារាងតុល្យការត្រូវបានបញ្ជាក់យល់ព្រមដោយសវនករប្រកួតពិនិត្យបញ្ជីរួច អ្នកជម្រះបញ្ជីត្រូវដាក់តារាងតុល្យការនេះដើម្បីស្នើសុំការយល់ព្រមពីមន្ទីរកសិកម្មរាជធានី ខេត្ត សាមី ។

**មាត្រា ៧៣.\_**

ម្ចាស់បំណុលរបស់សហគមន៍កសិកម្មត្រូវប្រកាសអំពីបំណុលរបស់ខ្លួនប្រាប់អ្នកជម្រះបញ្ជីនិងមានសិទ្ធិតវ៉ាទាមទារការទូទាត់បំណុលរបស់ខ្លួនក្នុងរយៈពេល ៦ (ប្រាំមួយ) ខែ គិតចាប់ពីកាលបរិច្ឆេទជូនដំណឹងផ្សព្វផ្សាយដោយអ្នកជម្រះបញ្ជី ។

នៅពេលផុតកាលបរិច្ឆេទដូចមានចែងក្នុងកថាខណ្ឌទី ១ ខាងលើនេះ បំណុលទាំងឡាយនឹង

ត្រូវប្រកាសជាបំណុលដែលនៅសល់ត្រូវបានចាត់ចែងដូចខាងក្រោម ៖

- ទទួលបានបំណាយសម្រាប់ដំណើរការជម្រះបញ្ជី
- ទទួលបាននិងអាករដែលត្រូវបង់ជូនរដ្ឋ



*Handwritten signature or mark.*

- ទូទាត់បំណុលនិងប្រាក់បៀវត្សបុគ្គលិកបម្រើការងារក្នុងសហគមន៍កសិកម្ម
- សងកាតហ៊ុនដោយសមាមាត្រនឹងកាតហ៊ុនដែលសមាជិកកាន់កាប់ ។

**មាត្រា ៧៤.\_**

ក្រោយការទូទាត់រាល់បំណុលរបស់សហគមន៍កសិកម្ម ប្រសិនបើមានទ្រព្យសម្បត្តិនៅសល់ មហាសន្និបាតសហគមន៍កសិកម្មសាមីមានសិទ្ធិប្រគល់ទ្រព្យសម្បត្តិនេះឲ្យទៅសហគមន៍កសិកម្ម មួយ ផ្សេងទៀតនៅក្នុងសហភាពសហគមន៍កសិកម្មតែមួយ ឬប្រគល់ជូនសម្ព័ន្ធសហគមន៍កសិកម្ម កម្ពុជាឬប្រគល់ជូនមូលនិធិអភិវឌ្ឍសហគមន៍កសិកម្ម ។

ក្នុងករណីមហាសន្និបាតមិនអាចកោះប្រជុំបាន អ្នកជម្រះបញ្ជីត្រូវស្នើសុំទៅមន្ទីរកសិកម្ម រាជធានី ខេត្តនិងនាយកដ្ឋានអភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទ សុំធ្វើការបែងចែកទ្រព្យសម្បត្តិដែលនៅសល់របស់សហគមន៍កសិកម្មនោះ ។

**មាត្រា ៧៥.\_**

ក្រោយបញ្ចប់ការជម្រះបញ្ជីសហគមន៍កសិកម្ម អ្នកជម្រះបញ្ជីត្រូវរៀបចំរបាយការណ៍ស្តីពី ការជម្រះបញ្ជីរួមជាមួយបញ្ជីតុល្យការនៃគណនីជម្រះបញ្ជី ដើម្បីដាក់ជូនសវនករប្រកួតពិនិត្យ បញ្ជីសិក្សាវាយតម្លៃ។ បន្ទាប់ពីមានការយល់ព្រមរបស់សវនករប្រកួតពិនិត្យបញ្ជីលើលទ្ធផលជម្រះ បញ្ជី អ្នកជម្រះបញ្ជីត្រូវដាក់ជូនប្រធានមន្ទីរកសិកម្មរាជធានី ខេត្តសាមី ដើម្បីផ្តល់ការយល់ព្រមលើ ការបិទកិច្ចជម្រះបញ្ជី ហើយសហគមន៍កសិកម្មត្រូវបានលុបចេញពីបញ្ជីដោយត្រូវធ្វើការផ្សព្វផ្សាយ ដូចជាការចុះបញ្ជីដែរ ។

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីនីតិវិធីជម្រះបញ្ជីសហគមន៍ កសិកម្ម ។

**មាត្រា ៧៦.\_**

អ្នកជម្រះបញ្ជីត្រូវប្រគល់បញ្ជីគណនេយ្យនិងឯកសារជម្រះបញ្ជីជូនមន្ទីរកសិកម្មរាជធានី ខេត្តសាមី ក្នុងរយៈពេលយ៉ាងយូរ ៣០ (សាមសិប) ថ្ងៃ គិតចាប់ពីកាលបរិច្ឆេទបិទកិច្ចជម្រះបញ្ជី ។

អង្គភាពទទួលបន្ទុកចុះបញ្ជីត្រូវរក្សាបញ្ជីនិងឯកសារពាក់ព័ន្ធទាំងអស់ក្នុងរយៈពេល ២ (ពីរ) ឆ្នាំ ដោយគិតចាប់ពីកាលបរិច្ឆេទលុបសហគមន៍កសិកម្មចេញពីបញ្ជីដើម្បីទុកសម្រាប់ការពិនិត្យឬការធ្វើ អធិការកិច្ចណាមួយរបស់សមាជិកឬអ្នកដែលពាក់ព័ន្ធផ្សេងទៀតតាមសំណើ ។

**ផ្នែកទី ៩**

**ការបញ្ចូលគ្នានៃសហគមន៍កសិកម្ម**



សហគមន៍កសិកម្ម ២ (ពីរ) ឬច្រើននៅក្នុងភូមិសាស្ត្រជាប់គ្នាតែមួយអាចបញ្ចូលគ្នាបាន

*kol*

តាមរយៈសេចក្តីសម្រេចរបស់មហាសន្និបាតនៃសហគមន៍កសិកម្មនីមួយៗនិងត្រូវចុះបញ្ជីឡើងវិញ ដើម្បីបង្កើតជាសហគមន៍កសិកម្មតែមួយ ដោយអនុលោមតាមបទប្បញ្ញត្តិនៃច្បាប់នេះ ។

**មាត្រា ៧៨.\_**

សហគមន៍កសិកម្មនីមួយៗដែលត្រូវបញ្ចូលគ្នាត្រូវទូទាត់បំណុលឲ្យម្ចាស់បំណុលទាំងឡាយ ដែលពាក់ព័ន្ធនៅមុនពេលការបញ្ចូលគ្នាចូលជាធរមាន ។

សហគមន៍កសិកម្មណាមួយដែលមិនបានទូទាត់បំណុលឲ្យម្ចាស់បំណុលឲ្យជ្រះស្រលះ មិនអាចស្នើសុំការបញ្ចូលគ្នាបានឡើយ ។

**មាត្រា ៧៩.\_**

ឯកសារស្នើសុំចុះបញ្ជីសហគមន៍កសិកម្មថ្មីដែលត្រូវបញ្ចូលគ្នា ត្រូវមានហត្ថលេខា ឬស្នាមមេ ដៃស្តាំរបស់តំណាងសហគមន៍កសិកម្មនីមួយៗដែលចាត់តាំងដោយក្រុមប្រឹក្សាភិបាល និងត្រូវមាន បន្ថែមឯកសារដូចខាងក្រោម ៖

- ១- លិខិតអះអាងរបស់សហគមន៍កសិកម្មដែលត្រូវបញ្ចូលគ្នា ដែលបានទូទាត់បំណុល ជ្រះស្រលះឲ្យម្ចាស់បំណុល ឬការអះអាងដែលបញ្ជាក់នូវភាពមិនពាក់ព័ន្ធនឹងបំណុល ។
- ២- លក្ខន្តិកៈសហគមន៍កសិកម្មថ្មីដែលត្រូវបញ្ចូលគ្នានិងត្រូវចុះបញ្ជី ។
- ៣- កំណត់ហេតុមហាសន្និបាតនៃកាតិសហគមន៍កសិកម្មនីមួយៗដែលសម្រេចបញ្ចូលគ្នា ។

ឯកសារទី ២ និងទី ៣ នៃកថាខណ្ឌទី ១ ខាងលើនេះត្រូវចុះហត្ថលេខាដោយតំណាងនៃ សហគមន៍កសិកម្មដែលត្រូវបញ្ចូលគ្នា និងចុះបញ្ជីជាសហគមន៍កសិកម្មថ្មីដោយមានហត្ថលេខា ឬស្នាមមេដៃស្តាំយល់ព្រមពីសមាជិកទាំងអស់ ។

**មាត្រា ៨០.\_**

បន្ទាប់ពីបញ្ចូលគ្នា សហគមន៍កសិកម្មថ្មីត្រូវរៀបចំមហាសន្និបាតកំណើតដំបូងដោយត្រូវបោះ ឆ្នោតជ្រើសរើសក្រុមប្រឹក្សាភិបាលនិងគណៈកម្មាធិការត្រួតពិនិត្យ អនុម័តលក្ខន្តិកៈនិងបទបញ្ជា ផ្សេងទៀតដោយអនុលោមតាមបទប្បញ្ញត្តិនៃច្បាប់នេះ ។

**មាត្រា ៨១.\_**

សហគមន៍កសិកម្មដែលបានបញ្ចូលគ្នាត្រូវស្នើសុំចុះបញ្ជីសហគមន៍កសិកម្មថ្មីដោយភ្ជាប់ សំណុំឯកសារដូចមានចែងក្នុងមាត្រា ១៩ និងឯកសារបន្ថែមដូចមានចែងក្នុងមាត្រា ៧៩ នៃច្បាប់នេះ ។

ក្រោយពេលចុះបញ្ជីសហគមន៍កសិកម្មថ្មី មន្ទីរកសិកម្មរាជធានី ខេត្តសាមីត្រូវលុបឈ្មោះ សហគមន៍កសិកម្មចាស់ដែលបានបញ្ចូលគ្នាចេញពីបញ្ជីសហគមន៍កសិកម្ម និងត្រូវផ្សព្វផ្សាយជា ផ្លូវការចុះបញ្ជីសហគមន៍កសិកម្មថ្មីស្របតាមបទប្បញ្ញត្តិនៃច្បាប់នេះ ។



*ksl*

**មាត្រា ៨២.\_**

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីនីតិវិធីនៃការបញ្ចូលគ្នារបស់ សហគមន៍កសិកម្ម ។

**ផ្នែកទី ១០**

**ការបំបែកសហគមន៍កសិកម្ម**

**មាត្រា ៨៣.\_**

សហគមន៍កសិកម្មមួយអាចធ្វើការបំបែកបាន ក្នុងករណីមានការផ្លាស់ប្តូរដែនសមត្ថកិច្ចរដ្ឋបាល និងភូមិសាស្ត្ររដ្ឋបាល ឬមានការបែងចែកចរនាសម្ព័ន្ធមុខរបរនៅក្នុងសហគមន៍កសិកម្ម ដែលចាំបាច់ ត្រូវធ្វើការបំបែក ។

ការស្នើសុំបំបែកសហគមន៍កសិកម្មអាចប្រព្រឹត្តទៅបាន លុះត្រាតែមានការស្នើសុំពីសមាជិក ចាប់ពី ១ ភាគ ២ (មួយភាគពីរ) នៃចំនួនសមាជិកសហគមន៍កសិកម្មទាំងអស់ ។

**មាត្រា ៨៤.\_**

ក្រុមប្រឹក្សាភិបាលសហគមន៍កសិកម្មត្រូវកោះប្រជុំមហាសន្និបាតក្នុងករណីមានសំណើសុំ បំបែកសហគមន៍កសិកម្ម ។ មហាសន្និបាតត្រូវពិនិត្យលើសំណើបំបែកសហគមន៍កសិកម្ម ដោយ ពិចារណាលើការបែងចែកទ្រព្យសម្បត្តិនិងកាតព្វកិច្ចផ្សេងទៀតរបស់សហគមន៍កសិកម្មដែលត្រូវ បំបែក ។

មហាសន្និបាតអាចសម្រេចលើការបំបែកសហគមន៍កសិកម្មបាន លុះត្រាតែមានសំឡេងគាំទ្រ យ៉ាងតិច ២ ភាគ ៣ (ពីរភាគបី) នៃសមាជិក ឬប្រតិភូតំណាងដែលមានវត្តមានក្នុងអង្គមហាសន្និបាត ។

**មាត្រា ៨៥.\_**

ក្រោយកាលបរិច្ឆេទសម្រេចបំបែកសហគមន៍កសិកម្ម ក្រុមប្រឹក្សាភិបាលត្រូវជូនដំណឹងជា លាយលក្ខណ៍អក្សរដល់ម្ចាស់បំណុលស្តីពីចំណែកនៃបំណុលដែលត្រូវបែងចែក។ ក្នុងករណីម្ចាស់ បំណុលមានការជំទាស់ត្រូវជូនព័ត៌មានទៅសហគមន៍កសិកម្មក្នុងរយៈពេល ៣០ (សាមសិប) ថ្ងៃ បន្ទាប់ពីទទួលបានសេចក្តីជូនដំណឹង ។

**មាត្រា ៨៦.\_**

សហគមន៍កសិកម្មថ្មីដែលត្រូវបង្កើតឡើងដោយសារការបំបែកសហគមន៍កសិកម្មចាស់ត្រូវចុះ បញ្ជីដោយអនុលោមតាមបទប្បញ្ញត្តិដូចមានចែងក្នុងច្បាប់នេះ ។

សំណើសុំចុះបញ្ជីត្រូវភ្ជាប់ឯកសារបន្ថែមដូចខាងក្រោម ៖

លិខិតស្នើសុំបំបែកនិងកំណត់ហេតុនៃអង្គប្រជុំមហាសន្និបាតដែលសម្រេចបំបែក សហគមន៍កសិកម្ម ។



២- លិខិតជូនព័ត៌មានដល់ម្ចាស់បំណុលពាក់ព័ន្ធនិងសក្ខីបត្រដែលបញ្ជាក់ថាបំណុលត្រូវបានដោះស្រាយរួចរាល់ ។

**មាត្រា ៨៧.\_**

ទ្រព្យសម្បត្តិរបស់សហគមន៍កសិកម្មចាស់ ដែលត្រូវបែងចែកឲ្យសហគមន៍កសិកម្មថ្មីរួមជាមួយបញ្ជីសារពើភណ្ឌទ្រព្យសម្បត្តិនេះ ត្រូវប្រគល់ឲ្យសហគមន៍កសិកម្មថ្មីនៅពេលដែលការចុះបញ្ជីសហគមន៍កសិកម្មថ្មីចូលជាធរមាន ។

**មាត្រា ៨៨.\_**

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីនីតិវិធីនៃការបំបែកសហគមន៍កសិកម្ម ។

**ជំពូកទី ៤**

**សហភាពសហគមន៍កសិកម្ម**

**មាត្រា ៨៩.\_**

សហគមន៍កសិកម្មចំនួន ២ (ពីរ) ឡើងទៅដែលមានសកម្មភាពសេដ្ឋកិច្ចប្រហាក់ប្រហែលគ្នា ឬមានទំនាក់ទំនងសេដ្ឋកិច្ចស្ថិតនៅក្នុងប្រព័ន្ធប្រតិបត្តិការមុខរបររួមគ្នាអាចចូលរួមគ្នាដោយស្ម័គ្រចិត្តបង្កើតជា “សហភាពសហគមន៍កសិកម្ម” ដើម្បីប្រមូលផ្តុំកម្លាំងផលិតកម្ម មធ្យោបាយផលិតកម្ម និងពង្រីកសមត្ថភាពនៅក្នុងផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬសេវាកម្មពាក់ព័ន្ធវិស័យកសិកម្ម ។

នីតិបុគ្គលឯកជនក្រៅពីសហគមន៍កសិកម្មដែលមានមុខរបរចម្បងនៅក្នុងក្របខ័ណ្ឌនៃផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬសេវាកម្មពាក់ព័ន្ធវិស័យកសិកម្មអាចដាក់ពាក្យសុំចូលជាសមាជិកសហភាពសហគមន៍កសិកម្មបានដោយស្ម័គ្រចិត្ត ។

**មាត្រា ៩០.\_**

សហភាពសហគមន៍កសិកម្មត្រូវបង្កើតឡើង ដោយមិនអាស្រ័យដែនភូមិសាស្ត្ររដ្ឋបាល ដែលសហគមន៍កសិកម្មជាសមាជិកតាំងនៅឡើយ ។

សហភាពសហគមន៍កសិកម្មត្រូវបានចាត់ថ្នាក់ជា ៣ (បី) កម្រិត រួមមាន ៖

១- សហភាពសហគមន៍កសិកម្មកម្រិតជាតិដែលធ្វើសកម្មភាពសេដ្ឋកិច្ចក្នុងគ្រប់តំបន់ទូទាំងព្រះរាជាណាចក្រកម្ពុជា ។

២- សហភាពសហគមន៍កសិកម្មកម្រិតភូមិភាគ ដែលធ្វើសកម្មភាពសេដ្ឋកិច្ចក្នុងក្របខ័ណ្ឌ

ភូមិភាគនៃព្រះរាជាណាចក្រកម្ពុជា ។

៣- សហភាពសហគមន៍កសិកម្មកម្រិតមូលដ្ឋានដែលធ្វើសកម្មភាពសេដ្ឋកិច្ចក្នុងក្របខ័ណ្ឌស្រុក ខណ្ឌ រាជធានី ខេត្តណាមួយក្នុងព្រះរាជាណាចក្រកម្ពុជា ។



*Kol*

**មាត្រា ៩១.\_**

សហភាពសហគមន៍កសិកម្មត្រូវបង្កើតឡើង តាមរយៈសេចក្តីសម្រេចនៃមហាសន្និបាត របស់សហគមន៍កសិកម្មនីមួយៗ ដែលចូលរួមគ្នាបង្កើតសហភាពសហគមន៍កសិកម្ម ។

ក្រុមប្រឹក្សាភិបាលនៃសហគមន៍កសិកម្មនីមួយៗត្រូវចាត់តាំងតំណាងមួយរូប ដើម្បីបង្កើតជាគណៈកម្មការរៀបចំឲ្យបំពេញភារកិច្ច ក្នុងការបង្កើតជាសហភាពសហគមន៍កសិកម្មនិងត្រូវអនុវត្តតាមនីតិវិធីដូចគ្នានៃមហាសន្និបាតកំណើតដំបូងក្នុងការបង្កើតសហគមន៍កសិកម្មដែរ ។

**មាត្រា ៩២.\_**


សហភាពសហគមន៍កសិកម្មដែលបង្កើតឡើងត្រូវចុះបញ្ជីទទួលស្គាល់នីត្យានុកូលភាពនៅនាយកដ្ឋានអភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទ ដោយមានការបញ្ជាក់របស់អភិបាលនៃគណៈអភិបាលរាជធានី ខេត្តសាមី លើពាក្យស្នើសុំរបស់សហភាពសហគមន៍កសិកម្ម ។

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីនីតិវិធីនៃការបង្កើតនិងចុះបញ្ជីសហភាពសហគមន៍កសិកម្ម ។

**មាត្រា ៩៣.\_**

សហភាពសហគមន៍កសិកម្មបំពេញភារកិច្ចដូចខាងក្រោម ៖

- ១- ធ្វើសកម្មភាពសេដ្ឋកិច្ចចម្រុះរវាងសមាជិកក្នុងក្របខ័ណ្ឌផលិតកម្មកសិកម្ម កសិឧស្សាហកម្ម កសិពាណិជ្ជកម្ម ឬសេវាកម្មពាក់ព័ន្ធផលិតកម្មកសិកម្ម ។
- ២- បង្កើតនិងគ្រប់គ្រងមូលនិធិនានាសម្រាប់ទ្រទ្រង់ប្រតិបត្តិការមុខរបររបស់សមាជិក ។
- ៣- ធ្វើការងារទីផ្សារកសិកម្ម វិភាគតម្រូវការ និងធ្វើការផ្គត់ផ្គង់ធាតុចូលកសិកម្មរួមគ្នាព្រមទាំងផ្តល់ព័ត៌មានទាំងឡាយដែលបម្រើផលិតកម្មនិងប្រតិបត្តិការមុខរបររបស់សមាជិក ។
- ៤- ទ្រទ្រង់និងលើកកម្ពស់បច្ចេកទេសឬវិជ្ជាជីវៈដល់សមាជិក ។
- ៥- ទទួលខុសត្រូវនិងការពារផលប្រយោជន៍របស់សមាជិកចំពោះមុខអាជ្ញាធរសាធារណៈ និង ដៃគូឯកជន ។
- ៦- ជួយសម្រុះសម្រួលវិវាទដែលអាចកើតមានរវាងសមាជិកនិងសមាជិករបស់ខ្លួនឬវិវាទជាមួយតតិយជន ។
- ៧- ផ្តល់ជំនួយនិងតម្រង់ទិសដល់ប្រតិបត្តិការមុខរបររបស់សមាជិកដើម្បីពង្រីកសកម្មភាពសេដ្ឋកិច្ចរបស់សហភាពសហគមន៍កសិកម្ម ។
- ៨- បំពេញភារកិច្ចដទៃទៀតដែលបម្រើប្រតិបត្តិការមុខរបរនិងផលប្រយោជន៍របស់សមាជិកក្រោមសាលភាពនៃច្បាប់នេះ ។



*Kol*

**មាត្រា ៩៤.\_**

នៅក្នុងមហាសន្និបាតនៃសហភាពសហគមន៍កសិកម្ម ត្រូវមានវត្តមានប្រតិភូតំណាងឲ្យសហគមន៍កសិកម្មដែលជាសមាជិករបស់សហភាពសហគមន៍កសិកម្មនោះ ដោយអនុលោមតាមលក្ខន្តិកៈរបស់សហភាពសហគមន៍កសិកម្មសាមី ។

នីតិបុគ្គលឯកជនក្រៅពីសហគមន៍កសិកម្មដែលជាសមាជិកសហភាពសហគមន៍កសិកម្មមានសំឡេងឆ្នោតតែ១(មួយ)គត់នៅក្នុងមហាសន្និបាតនៃសហភាពសហគមន៍កសិកម្ម ។

**មាត្រា ៩៥.\_**

នីតិវិធីនៃការបង្កើតនិងការប្រព្រឹត្តទៅរបស់សហភាពសហគមន៍កសិកម្មត្រូវអនុវត្តដូចគ្នាចំពោះនីតិវិធីសម្រាប់សហគមន៍កសិកម្មដូចមានចែងក្នុងផ្នែកទី ១ រហូតដល់ផ្នែកទី ១០ ជំពូកទី ៣ នៃច្បាប់នេះ ។

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីលក្ខន្តិកៈនិងបទបញ្ជាផ្ទៃក្នុងគំរូរបស់សហភាពសហគមន៍កសិកម្ម ។

**ជំពូកទី ៥**

**សម្ព័ន្ធសហគមន៍កសិកម្មកម្ពុជា**

**មាត្រា ៩៦.\_**

សម្ព័ន្ធសហគមន៍កសិកម្មកម្ពុជា ជាចេនាសម្ព័ន្ធចាត់តាំងកំពូលរបស់សហគមន៍កសិកម្មដែលត្រូវបង្កើតឡើងតាមរយៈមហាសន្និបាតតំណាងរបស់សហគមន៍កសិកម្មនិងសហភាពសហគមន៍កសិកម្មក្រោមការសម្របសម្រួលរបស់ក្រសួងកសិកម្ម រុក្ខាប្រមាញ់ និងនេសាទ ដោយអនុលោមតាមបទបញ្ញត្តិនិងនីតិវិធីនៃច្បាប់នេះ ។

បណ្តាសហគមន៍កសិកម្មនិងសហភាពសហគមន៍កសិកម្មនៅក្នុងព្រះរាជាណាចក្រកម្ពុជាជាសមាជិកស្វ័យប្រវត្តិរបស់សម្ព័ន្ធសហគមន៍កសិកម្មកម្ពុជា ។


**មាត្រា ៩៧.\_**

សម្ព័ន្ធសហគមន៍កសិកម្មកម្ពុជាបំពេញភារកិច្ចដូចខាងក្រោម ៖

១- ធ្វើជាតំណាងស្របច្បាប់របស់សហគមន៍កសិកម្មនៅក្នុងព្រះរាជាណាចក្រកម្ពុជា ដើម្បីការពារសិទ្ធិនិងផលប្រយោជន៍របស់សមាជិក ។

២- ផ្តល់ប្រឹក្សាបច្ចេកទេសដល់សហគមន៍កសិកម្មនិងសម្របសម្រួលទំនាក់ទំនងរវាងសមាជិករបស់ខ្លួនជាមួយស្ថាប័នរាជរដ្ឋាភិបាលឬផ្នែកឯកជន ឬដៃគូអភិវឌ្ឍ ។

ផ្តល់សេវាបណ្តុះបណ្តាលពីបច្ចេកទេសដែលពាក់ព័ន្ធនឹងការងារសហគមន៍កសិកម្ម ។





៤- ផ្តល់សេវាសវនកម្មដល់សមាជិកក្នុងគោលបំណងផ្តល់ដំបូន្មាននិងជួយតម្រង់ទិសសម្រាប់អភិវឌ្ឍប្រតិបត្តិការមុខរបរ ។

៥- លើកកម្ពស់ទំនាក់ទំនងនិងកិច្ចសហប្រតិបត្តិការរវាងបណ្តាសហគមន៍កសិកម្មនៅក្នុងប្រទេសនិងក្រៅប្រទេស ឬជាមួយសម្ព័ន្ធសហគមន៍កសិកម្មក្រៅប្រទេស ឬអង្គការអន្តរជាតិផ្សេងទៀតដែលមានគោលដៅសកម្មភាពដូចគ្នា ។

៦- ជួយដល់សមាជិកក្នុងការដោះស្រាយបញ្ហានិងឧបសគ្គដែលពាក់ព័ន្ធនឹងការងារសហគមន៍កសិកម្ម ។

៧- ធ្វើកិច្ចសហប្រតិបត្តិការជាមួយក្រសួង ស្ថាប័ននៅក្នុងការលើកកម្ពស់ផលប្រយោជន៍ពិតរបស់សហគមន៍កសិកម្មស្របតាមគោលនយោបាយជាតិស្តីពីការអភិវឌ្ឍសហគមន៍កសិកម្ម ។

៨- បំពេញភារកិច្ចផ្សេងទៀតដែលមានគោលដៅបម្រើផលប្រយោជន៍របស់សមាជិក ។

**មាត្រា ៩៨.\_**

សម្ព័ន្ធសហគមន៍កសិកម្មកម្ពុជាអាចបង្កើតមូលនិធិដែលមានប្រភពដូចខាងក្រោម ៖

- ប្រាក់សមាជិកភាពរបស់បណ្តាសហគមន៍កសិកម្មនិងសហភាពសហគមន៍កសិកម្ម
- ការជួយឧបត្ថម្ភជាថវិការបស់រាជរដ្ឋាភិបាលនិងដៃគូអភិវឌ្ឍជាតិនិងអន្តរជាតិ
- អំណោយជាប្រាក់ឬទ្រព្យសម្បត្តិរបស់សប្បុរសជន
- សំណល់ជាប្រាក់ឬទ្រព្យសម្បត្តិរបស់សហគមន៍កសិកម្មឬសហភាពសហគមន៍កសិកម្ម

ដែលត្រូវរំលាយស្របតាមច្បាប់នេះ

- ចំណូលបានពីការធ្វើសេវាកម្មផ្សេងៗរបស់សម្ព័ន្ធសហគមន៍កសិកម្មកម្ពុជា
- ចំណូលឬទ្រព្យសម្បត្តិផ្សេងទៀតរបស់សម្ព័ន្ធសហគមន៍កសិកម្មកម្ពុជា ។

**មាត្រា ៩៩.\_**

សម្ព័ន្ធសហគមន៍កសិកម្មកម្ពុជាត្រូវបោះឆ្នោតជ្រើសរើសក្រុមប្រឹក្សាភិបាលដែលមានសមាជិកមិនលើសពី ១៥ ( ដប់ប្រាំ ) រូប ចេញពីប្រតិភូតំណាងនៃបណ្តាសហគមន៍កសិកម្ម ឬសហភាពសហគមន៍កសិកម្មជាសមាជិកដែលត្រូវសម្រេចដោយមហាសន្និបាតនៃសម្ព័ន្ធសហគមន៍កសិកម្មកម្ពុជា ។

សមាជិកក្រុមប្រឹក្សាភិបាលរបស់សម្ព័ន្ធសហគមន៍កសិកម្មកម្ពុជាមានអាណត្តិរយៈពេល ៥ (ប្រាំ) ឆ្នាំ ។

សមាជិកក្រុមប្រឹក្សាភិបាលចាស់អាចឈរឈ្មោះឲ្យគេបោះឆ្នោតឡើងវិញបានដោយអនុលោមលើសំណើរបស់សម្ព័ន្ធសហគមន៍កសិកម្មកម្ពុជា ។



**មាត្រា ១០០.\_**

ក្រុមប្រឹក្សាភិបាលនៃសម្ព័ន្ធសហគមន៍កសិកម្មកម្ពុជាត្រូវចាត់តាំងនាយកប្រតិបត្តិ ១ (មួយ) រូបដើម្បីបំពេញតួនាទីជាលេខាធិការនៃក្រុមប្រឹក្សាភិបាល ។

នាយកប្រតិបត្តិនៃសម្ព័ន្ធសហគមន៍កសិកម្មកម្ពុជាមានភារកិច្ចគ្រប់គ្រងរាល់ការងាររបស់សម្ព័ន្ធសហគមន៍កសិកម្មកម្ពុជា ដោយអនុលោមតាមលក្ខន្តិកៈ និងបទបញ្ជាផ្ទៃក្នុងរបស់សម្ព័ន្ធសហគមន៍កម្ពុជា ។

**មាត្រា ១០១.\_**

សម្ព័ន្ធសហគមន៍កសិកម្មកម្ពុជាត្រូវចុះបញ្ជីទទួលស្គាល់នីត្យានុកូលភាពនៅនាយកដ្ឋានអភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទ ។

នីតិវិធីនៃការបង្កើតនិងការប្រព្រឹត្តទៅរបស់សម្ព័ន្ធសហគមន៍កសិកម្មកម្ពុជាត្រូវអនុវត្តដូចគ្នាចំពោះនីតិវិធីសម្រាប់សហគមន៍កសិកម្មដូចមានចែងក្នុងផ្នែកទី១ រហូតដល់ផ្នែកទី ១០ ជំពូកទី ៣ នៃច្បាប់នេះ ។

ក្រសួងកសិកម្ម រុក្ខាប្រមាញ់ និងនេសាទត្រូវចេញប្រកាសស្តីពីលក្ខន្តិកៈនិងបទបញ្ជាផ្ទៃក្នុងគំរូរបស់សម្ព័ន្ធសហគមន៍កសិកម្មកម្ពុជា ។

**ជំពូកទី ៦**

**ការតាមដាននិងការដោះស្រាយវិវាទ**

**មាត្រា ១០២.\_**

អង្គភាពចុះបញ្ជីនៃក្រសួងកសិកម្ម រុក្ខាប្រមាញ់ និងនេសាទមានសមត្ថកិច្ចក្នុងការតាមដានលើរាល់ដំណើរការប្រតិបត្តិការមុខរបរនិងការប្រព្រឹត្តទៅរបស់សហគមន៍កសិកម្ម សហភាព សហគមន៍កសិកម្ម សម្ព័ន្ធសហគមន៍កសិកម្មកម្ពុជា ក្នុងគោលបំណងជំរុញនិងតម្រង់ទិស ក្នុងការអភិវឌ្ឍសហគមន៍កសិកម្ម ។

**មាត្រា ១០៣.\_**

វិវាទទាំងឡាយដែលកើតចេញពីសមាជិកនិងសមាជិកសហគមន៍កសិកម្ម រវាងសមាជិកនិងសហគមន៍កសិកម្ម ត្រូវដោះស្រាយដោយមហាសន្និបាតប្រចាំឆ្នាំឬមហាសន្និបាតវិសាមញ្ញរបស់សហគមន៍កសិកម្មសាមីនោះ ។

ក្នុងករណីមហាសន្និបាតមិនអាចដោះស្រាយវិវាទបាន ក្រុមប្រឹក្សាឃុំ សង្កាត់ និងគណៈអភិបាលក្រុង ស្រុក ខណ្ឌសាមីត្រូវធ្វើអន្តរាគមន៍សម្របសម្រួលដោះស្រាយ ។

ក្នុងករណីក្រុមប្រឹក្សាឃុំ សង្កាត់ និងគណៈអភិបាលក្រុង ស្រុក ខណ្ឌសាមីមិនអាចដោះស្រាយវិវាទបាន ក្រុមប្រឹក្សាឃុំ សង្កាត់ និងគណៈអភិបាលក្រុង ស្រុក ខណ្ឌសាមីត្រូវធ្វើអន្តរាគមន៍សម្របសម្រួលដោះស្រាយ ។



ក្នុងករណីវិវាទនៅតែមិនអាចដោះស្រាយបាន នាយកដ្ឋានអភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទត្រូវធ្វើអន្តរាគមន៍ សម្របសម្រួលដោះស្រាយ ។

**មាត្រា ១០៤.\_**

វិវាទទាំងឡាយដែលកើតរវាងសហគមន៍កសិកម្មនិងសហគមន៍កសិកម្ម មន្ទីរកសិកម្មរាជធានីខេត្ត និងគណៈអភិបាលរាជធានីខេត្តសាមីត្រូវធ្វើអន្តរាគមន៍សម្របសម្រួលដោះស្រាយ ។

ក្នុងករណីវិវាទនៅតែមិនអាចដោះស្រាយបាន នាយកដ្ឋានអភិវឌ្ឍន៍សហគមន៍កសិកម្មនៃក្រសួងកសិកម្ម រុក្ខាប្រមាញ់ និងនេសាទត្រូវធ្វើអន្តរាគមន៍ សម្របសម្រួលដោះស្រាយ ។

**មាត្រា ១០៥.\_**

វិវាទទាំងឡាយដែលកើតចេញពីសហគមន៍កសិកម្មជាសមាជិកនិងសហភាពសហគមន៍កសិកម្ម ឬសម្ព័ន្ធសហគមន៍កសិកម្មកម្ពុជា ត្រូវដោះស្រាយដោយមហាសន្និបាតប្រចាំឆ្នាំ ឬមហាសន្និបាតវិសាមញ្ញនៃសហភាពសហគមន៍កសិកម្មសាមី ឬសម្ព័ន្ធសហគមន៍កសិកម្មកម្ពុជា ។

ក្នុងករណីមហាសន្និបាតនៅមិនអាចដោះស្រាយបាន គណៈអភិបាលរាជធានី ខេត្តសាមីនិងនាយកដ្ឋានអភិវឌ្ឍន៍សហគមន៍កសិកម្ម នៃក្រសួងកសិកម្ម រុក្ខាប្រមាញ់ និងនេសាទ ត្រូវធ្វើអន្តរាគមន៍សម្របសម្រួលដោះស្រាយ ។

**មាត្រា ១០៦.\_**

ក្រសួងកសិកម្ម រុក្ខាប្រមាញ់ និងនេសាទ ត្រូវធ្វើអន្តរាគមន៍សម្របសម្រួលដោះស្រាយរាល់វិវាទទាំងឡាយដែលមិនអាចបញ្ចប់បានរវាង៖

- ក- សមាជិកនិងសមាជិកសហគមន៍កសិកម្ម
- ខ- សមាជិកនិងសហគមន៍កសិកម្ម
- គ- សហគមន៍កសិកម្មនិងសហគមន៍កសិកម្ម
- ឃ- សហគមន៍កសិកម្មជាមួយសហភាពសហគមន៍កសិកម្ម
- ង- សហគមន៍កសិកម្មឬសហភាពសហគមន៍កសិកម្មជាមួយសម្ព័ន្ធសហគមន៍កសិកម្មកម្ពុជាឬអង្គភាពក្រៅណាមួយជាមួយសហគមន៍កសិកម្ម ។

ក្នុងករណីភាគីពាក់ព័ន្ធដែលមិនសុខចិត្តនឹងសេចក្តីសម្រេចរបស់ក្រសួងកសិកម្ម រុក្ខាប្រមាញ់ និងនេសាទមានសិទ្ធិធ្វើបណ្តឹងទៅក្រសួង ស្ថាប័នពាក់ព័ន្ធ ឬតុលាការរយៈពេល ៣០ (សាមសិប) ថ្ងៃ គិតចាប់ពីថ្ងៃបានទទួលដំណឹងពីសេចក្តីសម្រេច ។

**ជំពូកទី ៧**

**ទោសប្បញ្ញត្តិ**

**មាត្រា ១០៧.\_**

ទណ្ឌកម្មនៅក្នុងច្បាប់នេះ រួមមានការព្រមានជាលាយលក្ខណ៍អក្សរ ការដកហូតវិញ្ញាបនបត្រ និងទោសព្រហ្មទណ្ឌ ។



ការព្រមានជាលាយលក្ខណ៍អក្សរ និងការដកហូតវិញ្ញាបនបត្របញ្ជាក់ការចុះបញ្ជីចំពោះសហគមន៍កសិកម្ម សហភាពសហគមន៍កសិកម្ម និងសម្ព័ន្ធសហគមន៍កសិកម្មកម្ពុជា គឺជាសមត្ថកិច្ចអង្គភាពទទួលបន្ទុកចុះបញ្ជីនៃក្រសួងកសិកម្ម រុក្ខាប្រមាញ់ និងនេសាទ ។

**មាត្រា ១០៨.\_**

ត្រូវទទួលការព្រមានជាលាយលក្ខណ៍អក្សរចំពោះរូបវន្តបុគ្គលដែលទទួលខុសត្រូវលើសហគមន៍កសិកម្ម សហភាពសហគមន៍កសិកម្ម និងសម្ព័ន្ធសហគមន៍កសិកម្មកម្ពុជាដែលបានប្រព្រឹត្តកំហុសណាមួយដូចខាងក្រោម ៖

- ១- មិនបានតម្កល់ទុកឯកសារឬបញ្ជីដូចមានបញ្ជាក់នៅក្នុងមាត្រា៣៦នៃច្បាប់នេះ ។
- ២- ខកខានមិនបានធ្វើមហាសន្និបាតប្រចាំឆ្នាំរបស់ខ្លួន ។
- ៣- ខកខានមិនបានផ្តល់របាយការណ៍ប្រចាំឆ្នាំនិងតារាងតុល្យការជូនអង្គភាពចុះបញ្ជីនៃក្រសួងកសិកម្ម រុក្ខាប្រមាញ់និងនេសាទ ដែលតម្រូវដោយច្បាប់នេះ ។
- ៤- ខកខានមិនបានធ្វើសវនកម្មឬត្រួតពិនិត្យបញ្ជីអនុលោមតាមមាត្រា ៦២ នៃច្បាប់នេះ ។
- ៥- ខកខានមិនបានរក្សាទុកមូលនិធិបម្រុងនិងមូលនិធិបណ្តុះបណ្តាលអនុលោមតាមមាត្រា ៥៧ និងមាត្រា ៥៨ នៃច្បាប់នេះ ។
- ៦- បង្កឧបសគ្គ ឬមិនព្រមផ្តល់ចម្លើយ ឬធ្វើឲ្យរាំងស្ទះ ចំពោះគណៈកម្មាធិការត្រួតពិនិត្យអ្នកជម្រះបញ្ជី សវនករ ឬមន្ត្រីមានសមត្ថកិច្ចរបស់អង្គភាពចុះបញ្ជីនៃក្រសួងកសិកម្ម រុក្ខាប្រមាញ់ និងនេសាទ ដែលអនុវត្តការងាររបស់ខ្លួន ។

**មាត្រា ១០៩.\_**

ត្រូវទទួលរងការដកហូតវិញ្ញាបនបត្របញ្ជាក់ការចុះបញ្ជី ចំពោះសហគមន៍កសិកម្ម សហភាពសហគមន៍កសិកម្មនិងសម្ព័ន្ធសហគមន៍កសិកម្មកម្ពុជាណាដែលប្រព្រឹត្តកំហុសណាមួយដូចខាងក្រោម ៖

- ១- មិនព្រមធ្វើមហាសន្និបាតប្រចាំឆ្នាំរយៈពេលពីរឆ្នាំជាប់ៗគ្នា ដោយគ្មានមូលហេតុសមស្រប ។
- ២- មិនព្រមកែតម្រូវចំពោះកំហុសណាមួយរបស់ខ្លួននៅក្នុងមាត្រា ១០៨ ស្របតាមការណែនាំរបស់អង្គភាពចុះបញ្ជីនៃក្រសួងកសិកម្ម រុក្ខាប្រមាញ់ និងនេសាទ ។

**មាត្រា ១១០.\_**

ត្រូវផ្ដន្ទាទោសតាមច្បាប់ព្រហ្មទណ្ឌជាធរមាន ចំពោះអំពើ ៖

- ១- បន្លំប្រើប្រាស់ឈ្មោះ ឬស្លាកសញ្ញាឈ្មោះ ឬផ្នែកណាមួយនៃ “សហគមន៍កសិកម្ម ឬសហភាពសហគមន៍កសិកម្ម ឬសម្ព័ន្ធសហគមន៍កសិកម្មកម្ពុជា” ដើម្បីធ្វើសកម្មភាពសេដ្ឋកិច្ចឬធ្វើប្រតិបត្តិការក្នុងគោលបំណងបម្រើផលប្រយោជន៍របស់ខ្លួន ។



*Kol*

២- ក្លែងឯកសារចុះបញ្ជី ក្លែងស្លាកសម្គាល់ផលិតផល ក្លែងសំបកសម្រាប់ចែកចាយផលិតផល ឬក្លែងឯកសារផ្សេងទៀតរបស់សហគមន៍កសិកម្មឬសហភាពសហគមន៍កសិកម្មនៅក្នុងប្រតិបត្តិការ មុខរបរបស់ខ្លួន ។

**មាត្រា ១១១.-**

មន្ត្រីទទួលបន្ទុកការចុះបញ្ជីសហគមន៍កសិកម្ម សហភាពសហគមន៍កសិកម្ម សម្ព័ន្ធសហគមន៍ កសិកម្មកម្ពុជា ដែលរំលោភលើក្នុងនាមរបស់ខ្លួនក្នុងការចុះបញ្ជីដែលផ្ទុយនឹងបទប្បញ្ញត្តិនិងនីតិវិធីនៃ ច្បាប់នេះ ត្រូវទទួលទណ្ឌកម្មខាងវិន័យរដ្ឋបាលតាមច្បាប់ជាធរមាន ដោយមិនទាន់គិតដល់ទោស ព្រហ្មទណ្ឌផ្សេងទៀតដែលពាក់ព័ន្ធ ។

**ជំពូកទី ៨  
អនុប្បញ្ញត្តិ**

**មាត្រា ១១២.-**

នៅក្រោយពេលដែលច្បាប់នេះចូលជាធរមាន លិខិតបទដ្ឋានដែលមានស្រាប់ ហើយដែល មិនខ្ចាស់នឹងច្បាប់នេះ ត្រូវបន្តអនុវត្តរហូតដល់មានលិខិតបទដ្ឋានថ្មីមកជំនួស ហើយរាល់កម្មវិធីនិង សកម្មភាពដែលទាក់ទងនឹងការងារសហគមន៍កសិកម្ម ត្រូវមានសុពលភាពរហូតថ្ងៃផុតកំណត់នៃ កម្មវិធីនិងសកម្មភាពនោះ ។

**ជំពូកទី ៩  
អវសានប្បញ្ញត្តិ**

**មាត្រា ១១៣.-**

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍ ។

**មាត្រា ១១៤.-**

ច្បាប់នេះ ត្រូវប្រកាសជាការប្រញាប់ ។

ធ្វើនៅព្រះបរមរាជវាំងថ្ងៃទី ០៩ ខែ មិថុនា ឆ្នាំ ២០១៣

ពល. ២៣០២.០០៦

ព្រះហស្តលេខា និងព្រះរាជលញ្ឆករ  
នរោត្តម សីហមុនី

បានយកសេចក្តីក្រាបបង្គំទូលថ្វាយព្រះមហាក្សត្រ  
សូមឡាយព្រះហស្តលេខា

នាយករដ្ឋមន្ត្រី

ហត្ថលេខា

សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូនសម្តេចអគ្គមហាសេនាបតីតេជោ

ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា

រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ

ហត្ថលេខា

ច័ន្ទ សារុន

លេខ: ២៣០២.០០៦ ស.ណ  
សំណុំរឿងព្រហ្មទណ្ឌលេខ: ២៣០២.០០៦  
រាជធានីភ្នំពេញ ថ្ងៃទី ២៧ ខែ មិថុនា ឆ្នាំ ២០១៣  
អគ្គនាយកដ្ឋានកសិកម្ម រុក្ខាប្រមាញ់ និងនេសាទ  
លេខ: ២៣០២.០០៦  
ស្នងការដ្ឋាននាយករដ្ឋមន្ត្រី

## ឧបសម្ព័ន្ធនៃច្បាប់ស្តីពីសហគមន៍កសិកម្ម សន្ទានុក្រម

- ១ - **ការជម្រះបញ្ជីសហគមន៍កសិកម្ម** សំដៅដល់ដំណើរការជម្រះទ្រព្យសម្បត្តិទាំងអស់របស់សហគមន៍កសិកម្មដែលត្រូវបានរំលាយដើម្បីសងទៅម្ចាស់បំណុលរបស់សហគមន៍កសិកម្ម សងដើមទុនរបស់សមាជិកសហគមន៍កសិកម្ម និងបែងចែកទ្រព្យសម្បត្តិដែលនៅសល់អនុលោមតាមច្បាប់ឬលក្ខន្តិកៈរបស់សហគមន៍កសិកម្ម ។
- ២ - **កសិពាណិជ្ជកម្ម** សំដៅដល់សកម្មភាពប្រតិបត្តិការមុខរបរដែលពាក់ព័ន្ធនឹងវិស័យកសិកម្មដូចជាការផ្គត់ផ្គង់សម្ភារៈកសិកម្ម(ពូជ ដី ថ្នាំកសិកម្ម) ការផ្គត់ផ្គង់គ្រឿងយន្តនិងឧបករណ៍កសិកម្មការលក់ដុំ ការលក់រាយ ការបង្កើតទីផ្សារ និងការដេញថ្លៃលក់កសិផល ។ល។
- ៣ - **កសិឧស្សាហកម្ម** សំដៅដល់គ្រប់សកម្មភាពមុននិងក្រោយពេលប្រមូលផលកសិផលដូចជាការធ្វើចំណាត់ថ្នាក់ ការវេចខ្ចប់ ការដឹកជញ្ជូន ការទុកដាក់ ការកែច្នៃវត្ថុធាតុដើមនៃផលិតផលកសិកម្មទាំងអស់ដើម្បីបង្កើនគុណភាពនិងតម្លៃសម្រាប់បម្រើទីផ្សារក្នុងប្រទេសនិងការនាំចេញ ។
- ៤ - **តារាងតុល្យការសហគមន៍កសិកម្ម** សំដៅដល់តារាងរបាយការណ៍ហិរញ្ញវត្ថុដែលបង្ហាញពីស្ថានភាពនៃទ្រព្យសកម្មនិងទ្រព្យអកម្មរបស់សហគមន៍កសិកម្ម ។
- ៥ - **ប្រាក់ចំណេញសរុបសហគមន៍កសិកម្ម** សំដៅដល់លទ្ធផលសេដ្ឋកិច្ចសរុបនៅចុងការិយបរិច្ឆេទដែលបានមកពីការធ្វើប្រតិបត្តិការមុខរបររបស់សហគមន៍កសិកម្ម ។
- ៦ - **ប្រាក់ចំណេញសុទ្ធសហគមន៍កសិកម្ម** សំដៅដល់ប្រាក់នៅសល់នៅចុងការិយបរិច្ឆេទដែលបានមកពីប្រាក់ចំណេញសរុប ដកមូលនិធិបម្រុង មូលនិធិបណ្តុះបណ្តាល និងមូលនិធិផ្សេងទៀតដែលត្រូវបង្កើតឡើងដោយសហគមន៍កសិកម្ម ។
- ៧ - **ប្រព័ន្ធផលិតកម្មកសិកម្ម** សំដៅការងារផលិតកម្មកសិកម្មដែលរួមមានការដាំដំណាំគ្រប់ប្រភេទ ការចិញ្ចឹមសត្វ វារីវប្បកម្ម រុក្ខវប្បកម្ម និងវប្បកម្មផ្សេងទៀតដែលស្ថិតនៅក្នុងក្របខ័ណ្ឌនៃវិស័យកសិកម្ម ។
- ៨ - **ភាគហ៊ុនសហគមន៍កសិកម្ម** សំដៅដល់ទុនមួយផ្នែកនៃដើមទុនរបស់សហគមន៍កសិកម្មដែលសមាជិកសហគមន៍កសិកម្មម្នាក់ៗបានទិញនិងបង់នៅក្នុងសហគមន៍កសិកម្ម សម្រាប់ធ្វើប្រតិបត្តិការមុខរបររួមគ្នា ។
- ៩ - **សហគ្រាសសេដ្ឋកិច្ចកសិកម្ម** សំដៅដល់សហគ្រាសកសិកម្មដែលធ្វើសកម្មភាពសេដ្ឋកិច្ចក្នុងក្របខ័ណ្ឌនៃប្រព័ន្ធផលិតកម្មកសិកម្ម កសិពាណិជ្ជកម្ម កសិឧស្សាហកម្ម ឬសេវាកម្មពាក់ព័ន្ធផលិតកម្មកសិកម្ម ។



**១០ - សេវាកម្មពាក់ព័ន្ធផលិតកម្មកសិកម្ម** សំដៅដល់សេវាកម្មនានាដែលគាំទ្រដល់ការ លើកកម្ពស់ផលិតកម្មកសិកម្ម ដូចជាសេវាកម្មឥណទាន សន្សំ បញ្ជី ដឹកជញ្ជូនកសិផល ផ្សព្វផ្សាយឬបណ្តុះបណ្តាលបច្ចេកទេសកសិកម្ម សេវាកម្មផ្គត់ផ្គង់សម្ភារៈ កសិកម្ម សេវា រៀបចំដី សេវាកម្មផ្គត់ផ្គង់ប្រេងឥន្ធនៈ សេវាកម្មកម្ចាត់សមាសភាពចង្រៃ និងសេវាកម្មផ្សេងទៀត ដែលអនុវត្តនៅក្នុងប្រព័ន្ធផលិតកម្មកសិកម្ម ។

**១១ - សវនកម្មសហគមន៍កសិកម្ម** សំដៅដល់ការត្រួតពិនិត្យនិងការណែនាំសហគមន៍ កសិកម្ម ផ្ដោតលើសកម្មភាពសេដ្ឋកិច្ច បញ្ជីគណនេយ្យ និងសកម្មភាពជំនួញរបស់សហគមន៍ កសិកម្ម

**១២ - អង្គភាពចុះបញ្ជី** សំដៅដល់មន្ទីរកសិកម្មរាជធានី ខេត្ត និងនាយកដ្ឋានអភិវឌ្ឍន៍សហគមន៍ កសិកម្មដែលមានភារកិច្ចចុះបញ្ជីសហគមន៍កសិកម្ម សហភាពសហគមន៍កសិកម្មនិង សម្ព័ន្ធ សហគមន៍កសិកម្មកម្ពុជា ។

**គោលការណ៍គ្រឹះសហគមន៍កសិកម្ម ៖**

**គោលការណ៍ទី១ ការចូលរួមដោយស្ម័គ្រចិត្តនិងបើកចំហសមាជិកភាព**

សហគមន៍កសិកម្មត្រូវបានបង្កើតឡើងតាមលក្ខណៈស្ម័គ្រចិត្ត បើកចំហចំពោះមនុស្សទាំង អស់ដើម្បីប្រើប្រាស់សេវាកម្មនិងសុខចិត្តទទួលខុសត្រូវចំពោះសមាជិកភាពដោយមិនរើស អើងចំពោះយេនឌ័រ សង្គម ពូជសាសន៍ នយោបាយ និងសាសនាឡើយ ។

**គោលការណ៍ទី២ ការគ្រប់គ្រងតាមលក្ខណៈប្រជាធិបតេយ្យដោយសមាជិក**

សហគមន៍កសិកម្មត្រូវដឹកនាំនិងគ្រប់គ្រងតាមបែបប្រជាធិបតេយ្យដោយសមាជិកដែលបាន ចូលរួមក្នុងការកំណត់គោលនយោបាយនិងក្នុងការធ្វើសេចក្តីសម្រេចចិត្តនានា ។ បុរស និង ដែលត្រូវបានបោះឆ្នោតជាប់ក្នុងចន្លោះសម្ព័ន្ធដឹកនាំត្រូវតែមានគណនេយ្យភាពចំពោះសមាជិក ។ សមាជិករបស់សហគមន៍កសិកម្មមានសិទ្ធិបោះឆ្នោត ស្មើភាពគ្នា គឺសមាជិកម្នាក់មានសំឡេង ឆ្នោតមួយ ។

**គោលការណ៍ទី៣ ការចូលរួមផ្នែកសេដ្ឋកិច្ចរបស់សមាជិក**

សមាជិកទាំងអស់ត្រូវចូលរួមដើមទុនដល់សហគមន៍ដោយលក្ខណៈសមភាពនិងត្រូវ គ្រប់ គ្រងតាមលក្ខណៈប្រជាធិបតេយ្យ ។ មួយចំណែកនៃដើមទុនរបស់សមាជិកត្រូវក្លាយជា ទ្រព្យសម្បត្តិរួមរបស់សហគមន៍កសិកម្ម។ សមាជិកសហគមន៍កសិកម្មត្រូវបែងចែកប្រាក់ ចំណេញខ្លះឬទាំងអស់ដើម្បី (ក) អភិវឌ្ឍសហគមន៍កសិកម្មនិងត្រូវបង្កើតមូលនិធិបម្រុង (ខ) បែងចែកដល់សមាជិកសហគមន៍កសិកម្មដោយផ្អែកតាមសមាមាត្រសកម្មភាព ធ្វើ ការចូលរួមរបស់គេជាមួយសហគមន៍កសិកម្មនិង (គ) គាំទ្រសកម្មភាពផ្សេងៗទៀតដែលត្រូវ ការដោយសមាជិកសហគមន៍កសិកម្ម ។



*Ksl*

**គោលការណ៍ទី៤ ស្វ័យភាពនិងឯករាជ្យ**

សហគមន៍កសិកម្មត្រូវមានលក្ខណៈស្វ័យ័ត ជួយខ្លួនឯង និងគ្រប់គ្រងដោយសមាជិក ។  
ប្រសិនបើសហគមន៍កសិកម្មមានកិច្ចព្រមព្រៀងឬកិច្ចសន្យាណាមួយជាមួយស្ថាប័នពាក់ព័ន្ធរួមមានរាជរដ្ឋាភិបាល ឬការទទួលបានហិរញ្ញវត្ថុពីប្រភពខាងក្រៅ សហគមន៍កសិកម្មអាចធ្វើបាននៅក្នុងលក្ខខណ្ឌដែលអាចធានាបាននូវការគ្រប់គ្រងតាមបែបប្រជាធិបតេយ្យដោយសមាជិក និងរក្សាបាននូវស្វ័យភាពរបស់ខ្លួន ។

**គោលការណ៍ទី៥ ការអប់រំ ការបណ្តុះបណ្តាល និងការផ្តល់ព័ត៌មាន**

សហគមន៍កសិកម្មត្រូវផ្តល់ការអប់រំនិងការបណ្តុះបណ្តាលទៅដល់សមាជិករបស់ខ្លួនដល់អ្នកតំណាងដែលបានជាប់ឆ្នោតនិងបុគ្គលិក ដើម្បីធ្វើឲ្យគេអាចចូលរួមយ៉ាងសកម្មនិងមានប្រសិទ្ធភាពក្នុងការអភិវឌ្ឍសហគមន៍កសិកម្មរបស់ខ្លួន និងធ្វើឲ្យពួកគេអាចផ្សព្វផ្សាយជាសាធារណៈ ជាពិសេសដល់ក្រុមយុវជននិងអ្នកមានគំនិតជាអ្នកដឹកនាំអំពីកម្មវត្ថុនិងផលប្រយោជន៍របស់សហគមន៍កសិកម្ម។

**គោលការណ៍ទី៦ ការធ្វើកិច្ចសហប្រតិបត្តិការជាមួយសហគមន៍កសិកម្មផ្សេងទៀត**

សហគមន៍កសិកម្មត្រូវបម្រើសមាជិករបស់ខ្លួនឲ្យមានប្រសិទ្ធភាពខ្ពស់និងត្រូវពង្រឹងតាមរយៈការធ្វើការរួមគ្នាជាចរន្តសម្ព័ន្ធនៅថ្នាក់មូលដ្ឋាន ថ្នាក់ជាតិ និងថ្នាក់អន្តរជាតិ ។

**គោលការណ៍ទី៧ ការគិតគូរដល់សហគមន៍**

សហគមន៍កសិកម្មត្រូវគិតគូរដល់ប្រយោជន៍រួម ធ្វើយ៉ាងណាឲ្យមានការអភិវឌ្ឍសហគមន៍ប្រកបដោយចីរភាពស្របតាមគោលបំណងនិងទិសដៅរបស់សមាជិកសហគមន៍កសិកម្ម ។

